


آسان مسائل

(حصہ اول)



علامہ فتویٰ

آئینہ علمی سنیہ میں شہینہ بیگم کی قلمبندی

نام کتاب: آسان مسائل (حصہ اول)
فتاوی: حضرت آیت اللہ العظمیٰ سید علی سیستانی مدظلہ العالی
ترتیب: عبد الہادی محمد تقی الحکیم
ترجمہ: سید نیاز حیدر حسینی
تصحیح: ریاض حسین جعفری فاضل قم
ناشر: مؤسسہ امام علی، قم المقدسہ، ایران
کمپوزنگ: ابو محمد حیدری

توجہ

وہ احکام شریعہ کہ جو دو بریکٹوں () کے درمیان بیان ہوئے ہیں، ان سے مراد احتیاط ہے، آپ کو اختیار ہے کہ احتیاط واجب کی صورت میں اسی پر عمل کریں یا پھر اس مسئلہ میں کسی دوسرے مجتہد کی تقلید کریں، لیکن اس میں بھی اعلم کی مراعات ہونی چاہئے۔

کتاب مستطاب "آسان مسائل حصہ اول" کو سپرد قسطاں کرنے اور پھر اس کو مجتہد العصر حضرت آیت اللہ العظمیٰ سید علی الحسینی سیستانی مدظلہ العالی کے فتاویٰ مطابق سرانجام دینے کا کام آنجناب کے دفتر نجف اشرف (عراق) میں ۴ ربیع الاول ۱۴۱۶ھ کو اختتام پہنچا۔

دفتر مرجع تقلید حضرت آیت اللہ العظمیٰ سید علی الحسینی سیستانی مدظلہ العالی
قم المقدسہ، اسلامی جمہوری ایران

تعارف مؤسسہ

ادارہ امام علی علیہ السلام ایک ایسا ادارہ ہے جو ان خالص اسلامی علوم کے نشر کرنے کی پوری پوری صلاحیت رکھتا ہے۔۔۔۔ جو اہل بیت علیہم السلام سے منسوب ہے۔ اور ثقافتی سطح کے اعتبار سے ماہرین کے قلم کے ذریعہ ایک ایسے نئے انداز میں اسلامی علوم کو نشر کرتا ہے کہ جو موجودہ زمانے کے طالب علم کے لیے مناسب ہے۔

اس بنا پر اس ادارہ نے اہل بیت علیہم السلام کی ولایت کے تشنہ حضرات تک ان علوم کو کثرت کے ساتھ پہنچانے میں اپنی انتہائی کوشش صرف کردی اور ان کتابوں کی اشاعت بہتر ادبی شرح و تفسیر سے مزین ہر عمر سے تعلق رکھنے والی ذہنیت سے قریب ہے۔

لہذا یہی وجہ ہے کہ ادارہ نے ہر ملک اور شہر کی ضروریات کو ملحوظ خاطر رکھتے ہوئے مقامی دانشوروں اور اہل قلم حضرات سے روابط پیدا کئے ہیں تاکہ مکتب علوم اہل بیت علیہم السلام کی ترویج و تبلیغ کے لئے شبانہ روز کام کیا جاسکے۔۔۔ اور تشنگان علوم محمد و آل محمد علیہم السلام تک معتبر اور مستند کتب پہنچائی جاسکیں۔۔

اللہ تعالیٰ سے ہماری دعا ہے کہ وہ عامل اور پیروکاران مذہب اہل بیت علیہم السلام کو اپنی رضایت حاصل کرنے کی توفیق عنایت فرمائے۔۔

[والحمد لله رب العالمین]

مقدمہ

﴿رب اشرح لی صدری و یسر لی امری و احلل عقدہ من لسانی یفقهوا قولی﴾

اے میرے رب؛ میرے سینہ کو کشادہ کر دے اور میرے کام کو آسان کر دے، اور میری زبان کی گرہوں کو کھول دے تاکہ وہ میری بات کو سمجھ سکیں۔،،

الحمد لله رب العالمین والصلاة والسلام علی سیدنا محمد وآله الطیبین الطاهرین

میں نے کوشش کی ہے کہ میری کتاب،، الفتاویٰ المیسرہ،، کی روش سادہ، عام فہم، آسان، مکلفین و مولفین اور قارئین کے لئے جو روزمرہ اور عام بول چال کی زبان ہے، اس پر مبنی ہو اور میں نے حتی الامکان کوشش کی ہے کہ فقہی پیچیدہ اور مشکل اصطلاحات کو آسان اسلوب میں بیان کروں۔ اس جدید اور عام فہم اسلوب سے پڑھنے والے کا شوق بتدریج بڑھے گا اور اس کا میلان اس کو اپنے احکام دینی پر احاطہ کرنے کی صلاحیت عطا کرے گا۔

میں نے صرف ان اہم احکام کو اختیار کیا ہے جن کی مکلفین کو ضرورت ہے۔۔ اگر مکلفین اس سے زیادہ جاننا چاہتے ہیں تو وہ اپنی وسعت کے مطابق فقہ اسلامی کی بڑی کتابوں اور دوسرے رسائل عملیہ کی طرف رجوع کریں۔ دوسری بات یہ ہے کہ پڑھنے والے کے دل میں علم فقہ اور علم خلاق کی قربت کا اجیاء اور اس کے عمل اور روح عمل کے درمیان ربط پیدا کرنا ہے۔

اس کتاب کو تین حصوں پر تقسیم کیا گیا ہے۔

پہلا حصہ

ہم نے پہلے حصے کو عبادت سے مخصوص کیا ہے اور پھر عبادت کو نماز سے مخصوص قرار دیا ہے کیونکہ نماز اسلام کا وہ اہم رکن ہے کہ جس کے بارے میں پیغمبر ﷺ نے ارشاد فرمایا ہے:

”الصلوة عمود الدین ان قبلت قبل ما سواها وان ردت ردما سواها“

نماز دین کا ستون ہے اگر نماز قبول ہوگی تو تمام اعمال قبول ہو جائیں گے اور اگر نماز رد کر دی گئی تو تمام اعمال رد کر دیے جائیں گے،،

نماز تمام عبادات کا محور اور ان کا قلب، اس لیے کہ

”لا صلوة الا بطہور“

”نماز طہارت کے بغیر نہیں ہو سکتی“

پس بحث کا بیکر چاہتا ہے کہ نماز تک پہنچنے کے لئے تقلید کی گفتگو کے بعد ان نجاسات کا بیان شروع کروں کہ جو طہارت کو ختم کر دیتے ہیں۔ پھر ان مطہرات کا ذکر کروں کہ جو طہارت بدن کا سبب بنتے ہیں۔ اور ان سب کو بیان کرنے کے بعد نماز تک جاؤں، کیونکہ نماز تک پہنچنے کے لیے یہی مناسب ہے کہ نماز جیسی اہم عبادات بھی طہارات و پاکیزگی چاہتی ہیں جیسے روزہ و حج وغیرہ۔

حصہ دوم

میں نے دوسرے حصے کو معاملات سے مخصوص کیا ہے جیسے بیع و شراء [خرید و فروخت] وکالت، اجارہ اور شرکت وغیرہ۔

حصہ سوم

تیسرے حصے کو انسان کے احوال سے مخصوص کیا ہے۔ جیسے نکاح، طلاق، نذر و عہد اور قسم وغیرہ۔ اس کے فوراً بعد امر بالمعروف و نہی عن المنکر کے بارے میں گفتگو کی ہے۔ بحث کا اختتام دو مختلف قسموں پر ختم ہوا ہے اور اس بیان کے مطابق موضوعات کو مندرجہ ذیل سلسلہ کے مطابق منظم کیا ہے =

تقلید سے متعلق گفتگو، نجاست کے متعلق گفتگو، طہارت سے متعلق گفتگو، جنابت، حیض، نفاس، استحاضہ، میت، وضو، غسل، تیمم، جیہرہ، نماز، دوسری نمازیں، روزہ، حج، زکوٰۃ، خمس، تجارت اور اس کے متعلقات، نکاح، طلاق، نذر و عہد، وصیت، میراث، اور امر بالمعروف و نہی عن المنکر سے متعلق الگ الگ گفتگو کی گئی ہے۔

اس کتاب کا نسخہ نجف اشرف میں حضرت آیت اللہ العظمیٰ سید علی حسینی سیستانی مدظلہ العالی کے دفتر کی طرف سے خواہش مند حضرات کو اس تاکید کے ساتھ دیا گیا ہے کہ یہ آنحضرت کے فتوؤں کے مطابق ہے اور ان کے دفتر کی طرف سے اس نسخہ پر لازمی و ضروری اصلاح بھی ہوئی ہے تاکہ کتاب کا یہ نسخہ اس کے بعد آنحضرت کے فتوؤں کے مطابق کامل ہو جائے۔

امید ہے کہ اپنے مقصد و ہدف میں کامیاب ہو گیا ہوں اور میں ان لوگوں کا شکر یہ ادا کرتا ہوں کہ جنہوں نے اس کام میں میرے ساتھ تعاون کیا ہے۔ خصوصی طور پر میں ان رفقاء کا دل کی گہرائیوں سے شکر گزار ہوں کہ جو نجف اشرف میں معظم کے دفتر میں برسرِ پیکار ہیں۔ اللہ تعالیٰ سے دعا ہے کہ وہ مجھ کو بروز قیامت ان لوگوں کے ساتھ مشور فرمائے جن کے متعلق قرآن میں

ہے:

﴿اوتی کتابہ بيمينہ فيقول هاؤم اقروا كتبا بيه﴾ جس کا نوشتہ اس کے داہنے ہاتھ میں دیا جائے گا تو وہ کہے گا لو آؤ میرے نوشتہ کو پڑھو اور میرا عمل خالص صرف اسی کے لئے قرار پائے۔ ﴿يوم لا ينفع مال ولا بنون الا من اتى الله بقلب سليم﴾
”اس روز نہ مال کام آئے گا اور نہ اولاد کام آئے گی مگر جس کو اللہ قلب سلیم عنایت کر دے“
﴿ربنا لا تو اخذنا ان نسينا او خطانا﴾
”پالنے والے ہماری خطا و نسیان کی باز پرس نہ فرما“
”غفر انک ربنا و اليک المسير“
”اے ہمارے رب تو بخشنے والا ہے اور تیری ہی طرف بازگشت ہے“

والحمد لله رب العالمين
ترتیب عبدالہادی محمد تقی الحکیم۔

مکالمہ

میں نے اپنی عمر کے پندرہ سال مکمل کر لئے ہیں آج میں صبح سویرے نیند سے بیدار ہوا، تو میں نے محسوس تک نہ کیا کہ آج میرا دن دہشت، ناگہانی انتظار، فخر، جدوجہد، خوش و خرم، عشق و محبت اور لذت جیسے احساسات و جذبات کو آشکار کرنے والا ہو جائے گا، اور آج کا دن مجھے پہلے مرحلہ سے نکال کر دوسرے مرحلہ میں داخل کر دے گا۔

آج میں اپنی عادت کے مطابق ہر روز کی طرح صبح بیدار ہوا، اور جب بیداری اور ناشتہ کے درمیان معمول کی ضروریات سے فارغ ہوا، تو میں نے والد کے چہرے پر ایسے تاثرات کو دیکھا کہ جس سے مانوس نہ تھا میں اندازہ نہیں لگا سکتا تھا کہ میری انہوں نے کون سی ایسی اہم بات دیکھی ہے کہ جس نے ان کو متاثر کیا ہے۔

کبھی آنکھیں عادت سے زیادہ کھل جاتی ہیں جیسا کہ فرصت کے وقت دونوں آنکھیں بند رہتی ہیں اور دونوں ملے ہوئے ہونٹ ایسے ہوتے ہیں جیسے کسی چیز سے بھرے ہوئے ہوں اور کسی بات کو کہنے کے لیے آمادہ ہوتے ہوئے لوگوں کو جوش و خروش میں لانے کے لیے کھلتے ہیں پھر بند ہو جاتے ہیں اور انگلیاں جو منظم طور پر حرکت میں آتی ہیں اور جلدی جلدی چلتی ہیں اور دسترخوان پر کھانے کے لیے انگلیوں کے پوریں کس طرح متحرک رہتے ہیں یہ چیزیں اس بات سے آگاہ کرتی ہیں کہ دل کسی بات سے مملو ہے اور قریب ہے کہ اپنی طرفنی کی بنا پر پھٹ پڑے اور اپنی بات سے آگاہ کرے۔

میں صبح ناشتہ پر دسترخوان کے دوسری طرف اپنے والد کے سامنے بیٹھا تھا والد صاحب مجھ سے مخاطب ہوئے، ان کے چہرے پر نشاط اور خوشی کی لہر ہویدا تھی اور خوشی سے ان کا چہرہ دیک رہا تھا۔

سکوت توڑتے ہوئے بولے: بیٹا آج آپ اپنی عمر کے پہلے مرحلہ کو رخصت کر کے ایک نئے مرحلہ کا سامنا کر رہے ہیں آج آپ شارع مقدس کی نظر میں ایک کامل شائستہ مرد ہو گئے ہیں کیونکہ آج آپ مکلف ہو گئے ہیں پروردگار عالم نے آپ پر ایک عظیم احسان کیا ہے کہ وہ فرائض کے ذریعہ آپ سے مخاطب ہے، اور آپ پر اس کی مہربانی ہے کہ اس نے امر کیا اور آپ کو منع کیا ہے۔

اے میرے نور چشم: آپ شارع مقدس کی نظر میں بچپن کے زمانہ میں مکلف نہ تھے اور سن بلوغ کے بعد (جو احکامات وارد ہوتے ہیں) وہ آپ تک نہ پہنچے تھے لیکن آج ہر چیز بدل گئی ہے آج آپ مردوں کی طرح ایک مرد ہیں خطاب کی بنا پر آپ کی مردانگی اور آپ کی کامل شائستگی کا اعتراف کیا گیا ہے لہذا اب آپ اس پختہ مرحلہ کو پہنچ چکے ہیں اور آپ نے اپنے آپ کو اس کے سپرد کر دیا ہے تو اللہ نے آپ پر احسان کیا اور آپ سے اس نے اپنے اوامرو نواہی کے بارے میں خطاب کیا ہے۔

میرے مہربان باپ! معاف کیجئے گا، میں آپ کے مقصد کو نہیں سمجھ سکا آپ وضاحت کریں کہ کس طرح اللہ تعالیٰ نے مجھ پر احسان کرتے ہوئے مجھے اپنا حکم دیا، کیا امر (حکم) بھی احسان ہوتا ہے، یہ کس طرح ہو سکتا ہے؟

باپ!

اے میرے بیٹے! دیکھئے میں آپ کو مثال سے واضح کرتا ہوں کہ آپ جان لیں کہ اس کا امر کا آپ کے اوپر کیوں احسان ہے مثلاً آپ ابھی) مدرسہ میں ایک طالب علم ہیں اور اپنے دوستوں کے ساتھ کھڑے ہیں کہ ان میں کچھ ذہین، کچھ ہوشیار، محنتی، فرض شناس اور متفکر ہیں آپ سب ایک ایسے نئے امر کے لیے آمادہ کھڑے ہیں جو آپ تک اچانک پہنچنے والا ہے آپ کھڑے ہیں اور آپ کے پاس سے مدرسہ کا پر نسل گزر رہا ہے جب آپ کی اور ان کی آنکھیں چار ہوں تو ان کی نگاہیں آپ پر ٹھہر جائیں اور وہ آپ سے شروع ہی میں اپنی رضایت کا اعلان کر دیں پھر آپ سے ملائمت و نرمی کے ساتھ پیش آئیں اور مسکرا کر وہ آپ کے ایک ایسے وسیع مرحلہ کی خوشخبری دیں کہ جس میں آپ سن بلوغ کو پہنچنے ہوں اور اس بات کے معترف ہوں کہ اس نئے مرحلہ کی آپ کامل اہلیت رکھتے ہیں لہذا آپ کو آپ کے دوستوں سے چن کر اپنے اس امر سے مخصوص کیا کہ جس کی لیاقت کا آپ کے لئے اعتراف کیا تھا۔

کیا آپ اس روز اس امر کی بنا پر کسی خاص قسم کی عزت کا خیال نہیں کرتے؟ اور جس کا آپ کو امر کیا گیا ہے؟ اس کی پسندیدگی کا اظہار نہیں کرتے؟

کیا اس کا اعتبار مشکوک ہے، جب کہ نفس پر بھروسہ ہے کیونکہ اس امر کا خطاب آپ سے ہے نہ کہ آپ کے دوستوں سے وہ حکم کر رہا ہے کہ اس امر کا اجراء جلد ہو جانا چاہیے کہ جس کا آپ کو حکم دیا گیا ہے۔

یہ تمام باتیں اس وقت ہیں جب کہ حاکم مدرسہ کا پرنسپل ہو، پس آپ کا شعور اس وقت کیسا ہوگا جب کہ سردار ایک رئیس کل ہو؟ بلکہ اس وقت کیا حال ہوگا جس وقت حاکم اور تفتیش کرنے والا ایک بڑا سردار ہو؟ آپ کا شعور اس وقت کیسا ہوگا جب کہ آمر ہو؟

میرے والد حاکم مخاطب کو درجہ بدرجہ گناتے جاتے تھے، اور ہر درجہ کے ساتھ زیادہ سے زیادہ مجھ پر اس مطلب کو روشن کرتے جاتے تھے، کہ اس سے پہلے وہ مطالب و مفاہیم مجھ پر مخفی و مستور تھے تو ایسا لگا کہ جیسے میں گہری نیند سے جاگا ہوں، اور جب میرے والد نے امر خدا اور اس کے خطاب کو اور اس کے فریضہ کو مجھ سے بیان فرمایا تو میں نے ایک آہ کھینچی اور کہا اللہ مجھ سے مخاطب ہے مجھ کو حکم دیتا ہے مجھے۔۔۔ مجھے

ہاں فرزند اللہ آپ سے مخاطب ہے آپ پندرہ سال کے ہو گئے ہیں لہذا آپ پر فرض عائدہ کیا جا رہا ہے اس وقت آپ پندرہ سال کے ہو گئے ہیں لہذا آپ کو حکم دیا جا رہا ہے، اور آپ کو روکا جا رہا ہے۔

کیا میں ان تمام کرامات کا مستحق ہوں؟ کیا ان تمام چیزوں کا خالق مجھ کو شرف بخش رہا ہے؟ پس جبار ارض و سماوات نے مجھے مکلف بنایا ہے، مجھ پر مہربانی کر کے مجھے حکم دے رہا ہے، اور مجھے روک رہا ہے۔۔۔ کتنا شیریں میرا یہ دن ہے اور کتنا اچھا یہ راستہ ہے اور کتنی بہترین زندگی ہے۔

اے فرزند: آپ کو چاہیے کہ آپ اپنے خالق کے اس امر کی اطاعت کریں کہ جو آپ کو دیا گیا ہے اور آپ کو اس سے مشرف کیا گیا ہے۔

بلکہ میں انتہائی کوشش کروں گا کہ اپنے جیب کے احکام اور اس کے تمام فرائض کو ان کے حکم کے مطابق ایک چاہنے والے عاشق کی طرح انجام دوں۔۔۔ لیکن۔۔۔

لیکن کیا؟

لیکن وہ فرائض کیا ہیں کہ جن کو مجھ پر فرض کیا گیا ہے اور وہ کون سے احکام ہیں کہ جو مجھ سے متعلق ہیں؟

وہ احکام شرعیہ پانچ ہیں

(۱) واجبات

(۲) محرمات

(۳) مستحبات

(۴) مکروہات

(۵) مباحات

واجبات کیا ہیں؟ محرمات کیا ہیں؟ مستحبات کیا ہیں؟ مکروہات کیا ہیں؟ اور مباحات کیا ہیں؟

۱۔ واجبات

ہر وہ چیز جس کا انجام دینا آپ پر لازم ہے وہ واجبات میں سے ہے مثلاً نماز، روزہ، حج، زکوٰۃ، خمس اور امر بالمعروف وغیرہ۔

۲۔ محرمات

جس چیز کا ترک کرنا آپ پر ضروری ہے، وہ محرمات میں سے ہے مثلاً شراب کا پینا، زنا، چوری، اسراف، جھوٹ وغیرہ۔

۳۔ مستحبات

جس چیز کا انجام دینا بہتر ہو، واجب نہ ہو اور اس پر ثواب ہو اگر وہ فعل قصد قربت کی نیت پر انجام دیا ہو تو وہ مستحبات میں سے ہے، جیسے فقیر کو صدقہ دینا، صفائی، حسن خلق، مومن کی حاجت کو پورا کرنا، نماز جماعت، خوشبو لگانا وغیرہ۔

۴۔ مکروہات

ہر وہ چیز جس کا ترک کرنا اور اس سے دوری اختیار کرنا بہتر ہو اور وہ حرام نہ ہو جائے اگر اس کو قصد قربت کی بنا پر ترک کیا جائے تو اسی پر ثواب ہے اور وہ مکروہات میں سے ہے جیسے مرد عورت کی شادی میں تاخیر کرنا، مہر کا زیادہ ہونا، اگر مومن ضرورت کے وقت قرض مانگے اور یہ دینے کی طاقت رکھتا ہو تو اس کے سوال کا رد کرنا وغیرہ۔

۵۔ مباحات

لیکن اگر کسی چیز میں کرنے یا نہ کرنے کا اختیار ہو تو وہ مباحات میں سے ہے جیسے کھانا پینا، سونا، بیٹھنا، سفر، تفریح وغیرہ۔ میں کس طرح واجبات کو محرمات سے اور محرمات کو مکروہات سے جدا کروں؟ کیسے معلوم کروں کہ یہ واجب ہے، اس کو انجام دینا میرے لیے لازمی ہے اور یہ حرام ہے، اس سے میں بچوں اور اس کو انجام نہ دوں اور اس سے دوری اختیار کروں؟ کس طرح پہچانوں کہ۔۔؟

میرے والد میری بات کو کاٹ کر مسکرائے پھر میرے والد نے مجھ پر شفقت و رحم کی نگاہ ڈالی، وہ کچھ کہنا چاہتے تھے مگر کہتے کہتے رک گئے کیونکہ خاموش رہنے میں بہتری تھی، پھر رک کر ایک گہری فکر میں ڈوب گئے۔

ان کی گہری اور لمبی خاموشی کے متعلق میں اندازہ نہیں لگا سکتا تھا کہ میرے والد کے ذہن میں کیا چیز گردش کر رہی ہے؟ صرف میں اس چیز کا منتظر تھا کہ ان کی بخشش کا ابرکب برسے؟ خاموشی و تاخیر ان کی پیشانی پر چھائی ہوئی تھی پھر وہ دو حصوں میں تقسیم ہو گئی پھر اس نے پورے چہرے کو بھی اپنی لپیٹ میں لے لیا اور ہونٹوں کی طرف پہنچ گئی جو کہ ایک نحیف آواز کے ساتھ کھلے تھے کہ جس میں رحم و شفقت بہت زیادہ تھا۔

آپ واجبات محرمات سے اور مستحبات کو مکروہات سے اس وقت تمیز کر سکتے ہیں جب کہ آپ علم فقہ اسلامی کی کتابوں کو پڑھیں اس وقت آپ کو معلوم ہوگا کہ ان میں سے بعض ارکان ہیں اور بعض اجزاء و شرائط ہیں کہ جن کا ادا کرنا واجب ہے اور بعض ایسے اعمال ہیں کہ جن کا تنہا بجالانا ممکن نہیں بعض کو بعض کے لیے انجام دیا جاتا ہے۔

آپ فقہی کتب کی طرف رجوع کریں آپ اپنے آپ کو ان میں کھویا ہوا پائیں گے پھر آپ پر آشکار ہوگا کہ فقہ اسلامی ایک وسیع علم ہے اس علم میں سینکڑوں کتابیں لکھیں جا چکی ہیں اور علماء اعلام نے مسائل و احکام الہی پر سیر حاصل بحث کی ہے، اور دقیق تحقیق کی ہے کہ جس کی نظیر دوسرے علوم انسانی میں کم ملتی ہے۔

کیا میرے اوپر ان تمام کتابوں کا دیکھنا واجب ہے؟

نہیں بلکہ آپ کے لیے کافی ہے کہ ان کتابوں میں مختصر اور جو آپ کے لیے آسان ہو اختیار کریں۔

آپ ان کتابوں کو دو حصوں میں منقسم پائیں گے۔

ایک حصہ عبادات سے مخصوص ہے اور دوسرا معاملات سے مخصوص ہے۔

عبادت اور معاملات کیا ہیں؟

آپ فقہ اسلامی کی کتابوں کو دیکھیں آپ پر ہر چیز واضح ہو جائے گی میں نے لائبریری جانے کا ارادہ کیا تاکہ فقہ اسلامی کی کتابوں کے بارے میں معلومات حاصل کروں میں نے ارادہ کیا اور میرا شوق بڑھ گیا اور جس وقت میری نگاہیں ان کتابوں پر پڑیں تو میری خوشی کی انتہا نہ رہی میری طبیعت میں ایک جوش اور ولولہ پیدا ہوا۔ ہاں یہ فقہ اسلامی کی کتابیں ہیں میں ان کتب کا مطالعہ کروں گا اور میں ان میں اپنے مسائل کے شافی جوابات پالوں گا۔

میں اپنے کمرہ کی طرف اپنی کامیابی پر فخر کرتا ہوا لوٹا اسی وقت مرے دل میں خیال آیا کہ میں اپنے اہداف اور حوائج تک پہنچ گیا میری اس وقت خوشی کی انتہا نہ رہی دروازہ کھولا اور کمرے میں داخل ہو گیا، اپنی کتاب کو جلدی سے کھولا ہی تھا کہ میری ذہن میں چند نامانوس خطوط پہلے ہی مرحلہ میں مرتسم ہو گئے اور بہت جلد وہ ایک پوشیدہ خوف میں تبدیل ہو گئے

میں نے کافی پڑھا مگر کسی بامقصد چیز کو نہ سمجھ سکا ذرا آپ سوچئے میں نے اپنی اس حیرت کا (کہ جو ایک خاص قسم کی غیر مانوس حیرت تھی) کس طرح اعلان کیا ہوگا؟

میں نے مصمم ارادہ کر لیا کہ نہ پڑھنا چھوڑوں گا اور نہ غور و فکر کو بلکہ میں بار بار پڑھتا رہوں گا اور غور و فکر کرتا رہوں گا تاکہ میں بھر پور استفادہ کر سکوں۔

وقت آہستہ آہستہ گزرتا گیا میرا سینہ سخت دباؤ اور گھٹن کی وجہ سے خستگی محسوس کر رہا تھا اور میں بار بار پڑھ رہا تھا مگر کسی چیز کو سمجھ نہیں پا رہا تھا۔

ناکامی کے بادل میرے گرد جمع ہونا شروع ہوئے اور آہستہ آہستہ حزن و ملال میں تبدیل ہو گئے جو میری دونوں آنکھوں سے عیاں تھے۔

میں نے کافی مطالعہ کیا اور میں اس بات کا اعتراف کرتا ہوں کہ میں کسی بامقصد چیز کو نہ سمجھ سکا۔ میں نے ایسے کلمات پڑھے جن کو میرے کانوں نے اس سے پہلے سناتک نہ تھا پس میں نہیں جانتا تھا کہ ان کلمات کے کیا معنی ہیں؟

”النصاب، والبینة، والمثونة، والارش، والمسافة الملققة، والحول، ولدراهم البغلی، وآبق، والذمی پس میں العلم الا جمالی، والشبهة المحصورة، والاحکم التکلیفی، والاحکم الوضعی، والشبهة الموضوعیة والاحوط لزوما، والتجزی فی الاجتهاد والصدق العرفی، والمناط والمشقة والتجزی فی الاجتهاد والصدق العرفی، والمناط والمشقة النوعیة“

ان اصطلاحات کو نہیں جانتا تھا کہ ان کا مقصد کیا ہے؟

پھر میں نے کچھ ایسے جملے پڑھے کہ اس سے پہلے میں ان سے نا آشنا تھا اور کچھ ایسے جملے کہ جو کچھ قضیوں کا علاج ہیں، اور جن کا میری موجودہ معاشی زندگی میں وجود نہ تھا میں نہیں جانتا تھا کہ ان کا کیوں ذکر کیا گیا ہے ان کتابوں میں کچھ جملے ایسے بھی استعمال ہوتے ہیں مثلاً ”تشقیق و تفریح و عمق، تشطیر دقیق“ احتمالات کے لیے ہیں کہ جنہوں نے اپنے بارے میں مجھے حیرت میں مبتلا کر دیا ہے۔

پس میں نہیں سمجھا کہ اس جملہ سے کیا مراد ہے۔

”اذاعلم البلوغ والتعلق والم يعلم السابق منہما لم تجب الزکاة سواء علم تاریخ التعلق وجہل تاریخ البلوغ۔“

”یعنی اگر بلوغ اور تعلق زکوٰۃ کا علم ہے کہ بچہ بالغ بھی ہو گیا اور اس کا مال بھی اتنی مقدار تک پہنچ گیا کہ جس پر زکوٰۃ واجب ہوتی ہے مگر نہیں معلوم کہ بالغ پہلے ہو یا مال کا نصاب پہلے ہوا، ایسی صورت میں زکوٰۃ واجب نہیں ہے، چاہے تعلق زکوٰۃ کی تاریخ کو جانتا ہے اور بلوغ کی تاریخ سے جاہل ہو یا تاریخ بلوغ کو جانتا ہے اور تعلق زکوٰۃ کی تاریخ کو نہیں جانتا یا دونوں کی تاریخوں سے جاہل ہو،، اور اسی طرح مجنون کا بھی یہی حکم ہے کہ جنون عقل سے پہلے ہو اور اگر عقل عارضہ جنون سے پہلے ہو تو پس اگر تاریخ تعلق کو جانتا ہے تو زکوٰۃ واجب ہے بقیہ صورتوں میں واجب نہیں ہے۔“

اور نہ جملہ ”الظن بالر کعات کالیقن“

”یعنی رکعات کا ظن مثل یقین کے ہے“ لیکن ظن بالافعال کا اس طرح ہونا محل اشکال ہے پس اس میں احوط یہ ہے کہ اگر کسی چیز کے بجالانے کا اس کے محل میں ظن ہو نماز کو پورا کرے، اور پھر اس کا اعادہ کرے اور اگر محل سے گزرا گیا اور کسی فعل کے انجام نہ دینے کا ظن ہو تو پلٹ کر اس فعل کو انجام دے اور بعد میں نماز کا اعادہ بھی کرے) کے مطلب کو سمجھا اور نہ جملہ کو:

”الاقوی ان التیمم رافع للحدث رفعاً ناقصاً لایجزی مع الاختیار لکن لا تجب فیه نية الرفع ولا نية الاستباحة للصلاة مثلاً“

”اقوی یہ ہے کہ تیمم حدث کو دور کرنے والا ہے، اور یہ رافع ناقص ہے اختیار کی صورت میں تیمم مجزی نہیں ہو سکتا، لیکن اس میں حدث کے رفع ہونے اور نماز کے مباح ہونے کی نیت واجب نہیں ہے۔“

”اذا توظافی حال ضیق الوقت عن الوضوء“

”یعنی اگر کسی نے نماز کے تنگ وقت میں وضو کیا“ اگر نماز ادا کرنے کے ارادہ سے وضو کیا ہے تو نماز باطل ہے اور اگر کسی دوسرے مقصد کے تحت وضو کیا ہے تو نماز صحیح ہے۔

اور اس جملہ کے مقصد کو نہ سمجھ سکا۔

”یکفی استمرار القصد بقاء قصد نوع السفر وان عدل عن الشخص الخاص“

”استمرار قصد میں نوع سفر کا قصد کافی ہے اگرچہ کوئی شخص اس قصد سے عدول کرے“

اور نہ اس جملہ کا مقصد سمجھ سکا۔

”فلو احدث بالاصغر اثناء الغسل اتمه وتوضاء“

اگر غسل کے دوران حدث اصغر صادر جائے تو غسل کو پورا کر لے اور وضو بھی کرے، لیکن احتیاط ترک نہ ہو یعنی مافی الذمہ کی نیت کے ساتھ بقیہ غسل ”بقصد ما علیہ من التمام والاطمأن“ کرے اور وضو بھی کر لے۔

اور نہ اس جملہ کے معنی سمجھ سکا۔

”مناطق الجہرو الاخفات الصدق العرفی“

”نماز میں جہر و اخفات کا معیار عرف ہے“

اور بہت سے جملے جو میری نظروں سے گزرے مگر میں ان کے اصل معنی کو نہ سمجھ سکا۔

میں حیران و سرگرداں ہو گیا، اور میں نے فقہ اسلامی کی ان اصطلاحات اور جملوں کو سمجھنے پر پوری توجہ مبذول کی۔

آپ سوچتے ہوں گے کہ میں نے کس طرح حلال خدا کو حاصل کیا کہ اس کو انجام دوں؟ اور کس طرح حرام کو حاصل کیا کہ جس سے میں اجتناب کروں میں نے اپنا سر آسمان کی طرف اٹھایا میری آنکھیں آنسوؤں سے بھری ہوئی تھیں، میں نے دعا کی: الہی: میں جانتا ہوں کہ تو نے مجھے مکلف کیا ہے، مگر نہیں جانتا کہ کیوں مجھے مکلف کیا ہے؟

الہی: مجھے اس چیز کی معرفت عنایت کر جیسے تو نے مجھ سے طلب کیا ہے، تاکہ میں اس کو انجام دے سکوں۔
اے میرے خدا! میری مدد کر کہ جو میں پڑھوں اس کو صحیح طور پر سمجھ سکوں۔ فقہ کی کتابوں کے روشن و آشکار ہونے پر میری مدد کر کہ تو کیا چاہتا ہے؟

تاکہ میں اس پر عمل کروں جو تو چاہتا ہے؟ اصل معنی کو نہیں سمجھ سکا۔

رات کی تاریکی چھا چکی تھی میں اپنے والد کا دسترخوان پر انتظار کر رہا تھا۔

تھکاوٹ، خستگی، بیقراری میری آنکھوں اور پلکوں سے اول شام ہی سے آشکار و نمایاں تھی پھر میں نے جو کچھ انجام دیا تھا وہ خوشی کے لئے تھا میری اس خوشی میں رنج و غم کی آمیزش ہو گئی یعنی میری خوشی میرے غم میں بدل گئی۔

جب ہمارے لیے دسترخوان بچھا اور میرے والد تشریف لائے تو اس وقت میرا دل دھڑک رہا تھا میرا سانس اکھڑا ہوا تھا اور میرے کان کا درجہ حرارت اتنا زیادہ تھا کہ گویا ناگہانی بخار کی بنا پر تپ رہا ہو شرم و حیرت و پریشانی اور تردد نے میرے فکر و شعور پر غلبہ کر لیا تھا اور میں تمام ان پڑھے ہوئے جملوں اور کلمات کو تیزی کے ساتھ اپنے دل میں دہرا رہا تھا۔

اور میں اپنے اس عزم و ارادہ میں کسی سے مدد کا طالب تھا ساتھ ہی میرے اندر جو نقص۔ (کسی) تھا اس کا بھی معترف تھا لہذا میں نے اپنے والد سے عرض کیا:

میں نے فقہ اسلامی کی کتابوں کو دیکھا مگر انہوں نے مجھ پر غلبہ حاصل کر لیا، اور اپنا دل کھولنے سے میرے لیے انکار کر دیا یعنی میں ان کے مطالب و مفاہم کو نہ سمجھ سکا) اور میں نے یہ دد آخری کلمے اتنے دہرائے کہ میرے باپ کی آنکھوں کی پتلیاں ایسی (حیرت سے) گھومنے لگیں کہ جیسے وہ بہت زمانہ سے کسی گہری فکر میں ڈوبی ہوئی ہوں پھر انہوں نے مجھے ایسے دیکھا جیسے تھکا ماندہ ایک طویل سفر سے پلٹتا ہے وہ میری آنکھوں کی طرف دیکھنے لگے، معلوم ہوتا تھا کہ وہ بغیر ہونٹ کھولے پوشیدہ، گہرے رنج و غم کی آواز میں کچھ کہنا چاہتے ہیں؟ مجھے بھی آپ کے تجربہ کی طرح تجربہ حاصل ہے، جب میں آپ کی عمر کا تھا، میں نے فقہ اسلامی کی کتابوں کو پڑھا مگر میں کسی مقصد کو آپ کی طرح نہ سمجھ سکا، مگر میں آپ کی ہمت کی داد دیتا ہوں اور فقہ اسلامی کی کتابوں کو سمجھنے سے اپنی عاجزی کا اعتراف کرتا ہوں۔

میری تربیت اور شدید شرم و حیا میرے اور والد کے سوال کے درمیان بعض بچپنے اور مرد ہونے کی خصوصیات کے بارے میں حائل تھی، میں نہیں جانتا تھا کہ بلوغ ایک معین عمر کے علاوہ بھی مستحق ہوتا ہے لہذا میں نے اپنے باپ کی بات کو کاٹتے ہوئے عرض کیا۔

سوال: کیا بلوغ اس کے علاوہ بھی (کسی چیز سے) ثابت ہوتا ہے؟
جواب: ہاں اے فرزند مرد میں اگر ان تین علامتوں میں سے کوئی ایک علامت پائی جائے تو بلوغ ثابت ہو جاتا ہے۔

علامت بلوغ

۱ عمر کے پندرہ سال قمری (چاند) پورے ہو جائیں۔

۲ منی کا نکلنا، چاہے یہ جنسی وصال سے نکلے، یا احتلام کی وجہ سے یا ان دو کے علاوہ کسی اور بنا پر نکلے۔

۳ ناف پر سخت بالوں کا اگنا یہ سخت بال سر کے بالوں سے مشابہہ ہیں تاکہ ان بالوں سے وہ بال الگ ہو جائیں کہ جو نرم و ملائم ہیں اور اکثر جسم کے حصوں پر پائے جاتے ہیں مثلاً ہاتھوں کے بال (مولف)

سوال: ناف سے کیا مراد ہے؟

جواب: ناف، پیٹ کے نیچے کے حصے اور عضو تناسل سے ملے ہوئے اوپر والے حصے کے درمیان واقع ہے۔

یہ مرد کے بالغ ہونے کی علامتیں ہیں۔ لیکن عورت --؟

عورت جب اپنی عمر کے نو سال قمری حساب سے پورے کر لیتی ہے تو وہ بالغ ہو جاتی ہے۔

میں نے آج اپنا قصور اور اپنی عاجزی کو تمام فقہ اسلامی کی کتابوں کے بارے میں آپ سے بیان کر دیا لہذا آپ میری حاجت کے تحت میرے لئے کچھ جلسے منعقد کریں کہ جس میں ہر وہ چیز کہ جس کا سمجھنا میرے لئے دشوار ہے شرح و بسط کے ساتھ اس طرح بیان کریں کہ جس کو میں سمجھ سکوں اور اس کو بیان کر سکوں اور حکم شرعی کو اس طرح حاصل کر لوں جس طرح خداوند عالم نے میرے لیے معین کیا ہے اور جس کا مجھے حکم دیا ہے۔

شاباش اے فرزند: اگر ہمارے جلسے گفتگو اور سوال و جواب کے طریقہ پر ہوں؟

جیسا آپ پسند فرمائیں۔

سوال: لیکن ہمارے ان جلسوں کی ابتداء پہلے کس گفتگو سے ہوگی؟

جواب: ہم تقلید سے اپنی گفتگو کا آغاز کریں گے کیونکہ یہی اس چیز کی بنیاد ہے جو ہمارے لیے مختلف مسائل کو ہماری فقہ کے

مطابق بیان کرتی ہے ہم اس مسئلہ پر متفق ہو گئے۔

تقلید پر گفتگو

میرے والد فرمانے لگے کہ اب ہم تقلید پر گفتگو شروع کرتے ہیں لیکن بحث شروع کرنے سے پہلے میں آپ کے لیے تقلید کے معنی بیان کرتا ہوں۔

تقلید

فکر و نظر کے بغیر کسی مسئلہ میں کسی مجتہد کی طرف رجوع کرنا تاکہ اگر وہ کسی چیز کو انجام دینے کی رائے دے تو اس کو کیا جائے، اور جس چیز سے بچنے کی رائے دے اس سے بچا جائے پس گویا کہ آپ کا عمل اس کی گردن میں مثل ہار کے ڈالا گیا ہے اعتبار سے کہ وہ خدا کے سامنے آپ کے عمل کا جواب دہ ہوگا۔

سوال: ہم کیوں کر کسی کی تقلید کریں؟

جواب: گزشتہ بحث میں آپ کو معلوم ہو گیا کہ شارع مقدس نے آپ کو حکم دیا ہے اور منع کیا ہے واجبات کا انجام دینا آپ کے لیے لازمی ہے اور محرمات سے منع کیا ہے، جن سے بچنا آپ کے لیے ضروری ہے۔ لیکن کس چیز کا آپ کو امر کیا اور کس چیز سے آپ کو روکا؟ بعض اوامر آپ کے لئے شریعت میں ایسے واضح ہیں کہ آپ ان کو اکثر اپنی ضروریات اور اجتماعی زندگی کے درمیان سے مشخص کر سکتے ہیں۔ اور بعض نواہی بھی) اس طرح واضح ہیں کہ آپ ان کو زندگی اور اپنے ماحول کے درمیان تمیز دے سکتے ہیں اور اسی طرح زیادہ سے زیادہ واجبات و محرمات آپ پر اور آپ جیسوں پر مجہول اور نامعلوم رہتے ہیں میرے والد نے مزید فرمایا:

آپ جانتے ہیں کہ شریعت اسلامیہ نے آپ کی زندگی کے تمام پہلوؤں کو جمع کر لیا ہے ہر چیز کے لیے ایک حکم وضع کیا ہے پس آپ حکم شرعی کو کس طرح پہچانیں گے کیونکہ آپ اپنی زندگی کے مختلف دور سے گزر رہے ہیں۔ کس طرح معلوم ہوگا کہ یہ فعل شارع مقدس کے نزدیک حلال ہے۔۔ اس کو انجام دو اور یہ عمل شارع مقدس کے نزدیک حرام ہے اس سے دوری اختیار کرو۔ ذرا سوچیں؟ کیا آپ اپنی تمام ضروریات زندگی میں شرعی دلیلوں کی طرف رجوع کر سکتے ہیں تاکہ آپ ان سے اپنا شرعی حکم استنباط کر سکیں؟

ایسا کیوں نہیں؟

اے فرزند: آپ کے زمانہ اور شریعت اسلامیہ کے آنے کے زمانہ میں بہت زیادہ فاصلہ ہے اور اس فاصلہ کی بنا پر شریعت کی اکثر نصوص ضائع و برباد ہو گئی ہیں۔

لغت اور تعبیر کے طریقہ و روش میں تبدیلی واقع ہو گئی ہے اور جھوٹی احادیث گڑھنے والوں نے اپنی بہت سی جعلی احادیث کو ہماری معتبر احادیث میں ملا دیا ہے جس کی بنا پر حکم شرعی معلوم کرنے میں مشکل واقع ہو گئی ہے۔

پھر روایات کے نقل کرنے والوں کے لیے (اعتماد و اطمینان) احادیث کے جمع کرنے والوں کی راہ میں ایک بڑی مشکل تھی۔ فرض کریں کہ آپ راویوں کی ان احادیث کو جنہیں انہوں نے نقل کیا ہے اور محفوظ کیا ہے، ان کی صداقت و وثاقت سے آپ مطلع ہو سکتے ہیں اور پھر وہ مفردات احادیث میں وارد ہوئے ہیں۔۔۔ ان کی دلالت انہیں معنی پر ہے کہ جن کو آپ نے مراد لیا ہے اور آپ اس کو اچھی طرح ثابت کر سکتے ہیں لیکن کیا آپ ایسا وسیع، اور عمیق علم رکھتے ہیں کہ جو ایک طویل مقدمہ کو چاہتا ہے۔۔۔ اور ایک گہرا فکر و تدبر چاہتا ہے، تاکہ اس کے بعد جس کو آپ جاننا چاہتے ہیں یا جس کے بارے میں بحث کرنا چاہتے ہیں وہ آپ کو حاصل ہو جائے۔

سوال: پھر میں کیسے عمل کروں؟

جواب: آپ اس عمل میں اس کے ماہرین (یعنی فقہاء) کی طرف رجوع کریں۔

اور ان سے اپنے احکام کو معلوم کریں، ان کی تقلید کریں، یہ چیز صرف فقہ ہی میں نہیں ہے بلکہ ہر علم میں یہ بات ہے، سائنس میں جو بھی نئے واقعات رونما ہوتے ہیں ان کے امتیاز کا سرچشمہ اس علم کا اسپیشلسٹ ہونا ہے۔

اس حیثیت سے کہ ہر علم میں اس کا ایک ماہر اور استاد ہوتا ہے جب بھی کسی عمل میں اس کی حیثیت کے مطابق کوئی حاجت درپیش ہو تو اس کے ماہرین کی طرف رجوع کیا جائے۔

میرے والد نے بات کو جاری رکھتے ہوئے فرمایا:

ہم اس سلسلہ میں علم طب کی مثال پیش کریں گے، جب بھی آپ مریض ہوں گے خدا صحیح و سالم رکھے، تو آپ کیا کریں گے؟ میں طبیب کے پاس جاؤں گا اور اس سے اپنی حالت کو بیان کروں گا تاکہ وہ مرض کی تشخیص کرنے کے بعد میرے لیے مناسب دوا تجویز کرے۔

میرا سوال یہ ہے کہ آپ خود کیوں نہیں اپنے مرض کی تشخیص کرتے؟

اور اپنے لیے دوا تجویز کرتے؟

میں کوئی طبیب تو نہیں ہوں۔

بس اسی طرح علم فقہ کا بھی یہی حال ہے آپ ایک ایسے فقیہ کی طرف رجوع کرنے کے محتاج ہیں کہ جو خدا کے اوامر و نواہی پہچاننے میں ماہر ہے آپ کا اپنی مشکل شرعیہ کا اس کے سامنے بیان کرنا ایسا ہی ہے کہ جیسے آپ کو اپنی بیماری کی حالت کو بیان

کرنے کے لیے ایک ماہر طبیب کی ضرورت پیش ہوتی ہے۔ بس جس طرح آپ طبیب کے مخصوص فن میں اس کی تقلید کے محتاج ہیں اسی طرح آپ فقیہ کے مخصوص فن میں اس کی تقلید کے محتاج ہیں۔

جیسا کہ آپ ایک طبیب فاضل کے بارے میں جستجو کرتے ہیں کہ اپنے فن میں ماہر ہو، خصوصاً جب کہ مرض خطرناک ہو پس آپ پر لازم ہے کہ ایک عظیم الشان فقیہ کے بارے میں جستجو کریں کہ جو اپنے فن میں ماہر ہوتا کہ اس کی تقلید کریں اور اس سے اپنا حکم شرعی حاصل کریں اور آپ زندگی کے ہر پہلو میں اس سے وابستہ ہیں تاکہ حکم شرعی آپ پر واضح ہوتا رہے۔

سوال: میں کیسے پہچانوں کہ یہ شخص فقیہ ہے؟ یا فقہاء میں اعلم اور افضل ہے؟

جواب: میرے والد نے جواب دیتے ہوئے فرمایا:

دیکھو: میں آپ سے ایک سوال کرتا ہوں۔ آپ کیسے پہچانیں گے کہ یہ طبیب فاضل ہے یا اطباء میں اپنے مخصوص فن میں افضل ہے؟ تاکہ آپ اس کی طرف رجوع کر سکیں؟ اور اپنا جسم اس کے سپرد کر سکیں اور وہ جیسا مناسب سمجھے ویسا علاج کرے؟

میں نے والد کی خدمت میں عرض کیا:

اس سلسلہ میں جو لوگ علم طب سے وابستہ ہیں یا جو اس کو جانتے ہیں، جو اس میں تجربہ کار ہیں۔۔۔ ان سے معلوم کروں گا یا لوگوں میں جس کی شہرت زیادہ ہوگی اور اس علمی میدان میں جو بھی زیادہ شہرت رکھتا ہوگا اس کے ذریعہ اس کو پہچانوں گا۔ پس اس قاعدہ کے تحت آپ اس فقیہ اعلم کو بھی پہچان لیں گے۔

آپ کسی ایسے شخص سے سوال کریں جو واجبات کو لازمی طور پر انجام دیتا ہو اور محرمات کو ترک کرتا ہو جو قابل اطمینان ہو کہ جس میں علمی سطح پر اشخاص میں تمیز پیدا کرنے کی قدرت، معرفت اور عدالت زیادہ پائی جاتی ہو۔

یا جو لوگوں کے درمیان مشہور ہو کر یہ فقیہ ہے یا تمام فقہاء میں اس کی اعلیٰ شہرت زیادہ مشہور ہو اس طرح جو چیز آپ کو اس کی شہرت، اس کی فقاہت اور اس کی اعلیٰ شہرت کے بارے میں وثوق و یقین پیدا کرتی ہے۔

اور کیا جس کی تقلید ہم پر واجب ہے اس کی شخصیت کے معلوم ہو جانے کے بعد فقاہت کی شرط کے علاوہ کوئی اور شرط بھی ہے؟

آپ جس کے مقلد ہیں اس کو مرد، بالغ، عاقل، مومن، عادل، حی (زندہ) اور حلال زادہ ہونا چاہئے یعنی اس کی ولادت شرعی قانون و قواعد کے مطابق انجام پائی ہو اگر ایسا نہیں ہے تو پھر اس میں خطا و نسیان اور غفلت زیادہ پائی جائے گی۔

بہت بہتر میں نے فقہاء اور تقلید کو اجمالی طور پر پہچان لیا ہے اب میرے اوپر کیا واجب ہے؟

آپ کے زمانہ کے فقہاء میں جو علم (سب سے زیادہ جاننے والا) ہو، اس کی تقلید کریں، اور مختلف چیزوں کے بارے میں جو بھی فتویٰ دے اس پر عمل کریں مثلاً آپ کے وضو کے احکام، غسل، تیمم، نماز روزہ، حج، خمس، زکوٰۃ وغیرہ ہیں جو بھی فتویٰ دے اس پر عمل کریں اسی طرح اپنے معاملات مثلاً آپ کی خرید و فروخت، حوالہ، شادی، بیاہ کھیتی باڑی اجارہ رہن، وصیت، ہبہ، وقف وغیرہ کے احکام میں اس کی تقلید کریں۔

میں اپنے والد کے ساتھ ان چیزوں میں امر بالمعروف ونہی عن المنکر اور خدا، انبیاء کرام اور رسل پر ایمان وغیرہ کو بھی شامل کر رہا تھا۔

ہرگز نہیں۔۔۔ اللہ پر اور اس کی توحید اور ہمارے نبی محمد ﷺ کی نبوت اور بارہ اماموں کی امامت اور قیامت پر ایمان، ان امور میں تقلید جائز نہیں ہے بلکہ واجب ہے کہ ہر مسلمان کا عقیدہ اصول دین میں ایسا یقینی ہو کہ جس میں کوئی شک و شبہ نہ ہو، اللہ پر قطعی ایمان ہو اور اس پر اپنی جدوجہد، کوشش اور فکری طاقت کے ذریعہ بحث ہو کہ جو اللہ نے بخشی ہے اور جس سے مکمل قناعت اور محکم یقین حاصل ہوتا ہے۔

سوال: بہت خوب، کیا میرے لیے مناسب نہیں ہے کہ میں کسی فقیہ علم کی موجودگی میں کسی بھی فقیہ کی تقلید کروں؟
جواب: ہاں ممکن ہے کہ اس شرط کے ساتھ کہ ان مسائل میں جن کی آپ کو ضرورت پڑتی ہے آپ کے مجتہد کے فتوؤں اور علم کے فتوؤں کے درمیان اختلاف کو آپ نہ جانتے ہوں۔

سوال: اگر میں کسی علم کی تقلید کروں لیکن جس مسئلہ کی مجھے ضرورت ہے اس میں اس کا فتویٰ نہیں ہے یا اس کا فتویٰ ہو مگر میں نے اس کو حاصل کرنے کی کوشش نہ کی ہو؟
جواب: آپ اس مسئلہ میں کسی ایسے علم کی تقلید کریں کہ جو اس آپ کے علم کے بعد علم ہو یعنی علم میں اس کے بعد علم ہو۔

سوال: اور جب باقی فقہاء علم میں برابر ہوں تو اس وقت میں کیا کروں؟
جواب: پھر آپ اس کی طرف رجوع کریں جو دوسروں سے زیادہ متقی ہو جس رائے کے مطابق وہ فتویٰ صادر کرتا ہو، اس کی وہ رائے محکم اور ٹھوس ہو۔

سوال: اور اگر ان میں بعض، بعض سے زیادہ متقی نہ ہوں تو؟
جواب: ممکن ہے کہ آپ کا عمل کسی کے بھی فتویٰ کے مطابق درست ہو مگر بعض حالات میں آپ احتیاط پر عمل کریں اور کوئی صرح نہیں ہے کہ آپ کو اس احتیاط کے بارے میں کچھ بتادوں۔

بہت بہتر، جب کہ میں طیب کی طرف رجوع کرتا ہوں تو اس کی رائے کو میں اپنی صحت کے ذریعہ پہچان لیتا ہوں اگر میری صحت نے مجھے اجازت دی تو میں اس کی طرف رجوع کروں گا۔

سوال: آپ بتائیں کہ میں مسائل شریعت میں اپنے مجتہد کے فتوؤں کو کس طرح سمجھ سکتا ہوں؟ وہ کون سی اصل ہے کہ میں اس کے فتوؤں کو اس کے مطابق پرکھ سکوں؟ کیا میں ہر مسئلہ میں اسی مجتہد سے رجوع کر سکتا ہوں؟

جواب: ہاں اگر آپ خود اس کے فتوؤں کو اسی سے معلوم کر سکتے ہیں تو اسی سے معلوم کریں یا پھر کسی ایسے شخص سے معلوم کریں جو اس کے فتوؤں کو نقل کرنے میں موثق ہو، امین ہو اور پوری معرفت رکھتا ہو یا پھر اس کی فقہی کتابوں کی طرف رجوع کیا جائے جیسے رسالہ عملیہ جب کہ اس کی صحت کا اطمینان بھی ہو، کہتے ہیں بہت اچھا ہے۔

اب میں اپنے مجتہد کے فتوے بیان کرنے میں آپ سے مدد چاہتا ہوں کیونکہ آپ ثقہ اور امین ہیں۔

میرے والد باوقار انداز میں مسکرائے اور انہوں نے اس جلسہ میں آنکھوں کے اشارہ سے سوال کیا۔

میں نے عرض کیا کہ اس بحث کو نماز سے شروع کریں۔

فرمانے لگے کہ ٹھیک ہے اس جلسہ کو نماز سے شروع کریں گے اور پھر فرمانے لگے کہ اگر انسان کی طہارت کسی بھی چیز سے ختم ہو جائے تو نماز طہارت چاہتی ہے۔

سوال: وہ کون سی چیز ہے کہ جن سے انسان کی طہارت ختم ہو جاتی ہے؟

جواب: انسان کی طہارت چند چیزوں سے ختم ہو جاتی ہے:

(۱) وہ مادی امور کہ جو جو اس کے عمل انجام دینے کی بنا پر واقع ہوتے ہیں، جیسے، نجاسات۔

(۲) وہ معنوی امور کہ جن کو جو اس ادراک نہیں کر سکتے، اگر ان کے اسباب میں سے کوئی ایک سبب (حدث) صادر ہو جائے جیسے غسل جنابت یا حیض یا نفاس، یا استحاضہ یا مس میت، یا نیند، یا پیشاب کا نکلنا، یا پاخانہ، تاریخ کا خارج ہونا، ان سے وضو یا غسل یا ان دونوں کا بدل، تیمم ٹوٹ جاتا ہے۔

اور بحث کا پیکر ہم سے چاہتا ہے کہ نماز تک پہنچنے کے لیے ہم اپنی گفتگو کا آغاز نجاسات سے کریں پس پہلے آپ کو وہ (نجاسات) معلوم ہو جائیں پھر اس کے بعد جو ان کے مطہرات ہیں وہ معلوم ہوں تاکہ ہمارے جسم کی طہارت ہر اس چیز سے کہ جس سے جسم کی طہارت و پاکیزگی مخدوش ہو جاتی ہے محفوظ ہو جائے۔

پھر ہم گفتگو کریں گے اس حدث کے بارے میں کہ جس کے صادر ہونے سے وضو واجب ہوتا ہے یا تیمم چاہے وہ حدث پیشاب یا پاخانہ، تاریخ یا نیند یا استحاضہ قلیلہ ہو یا ان کے علاوہ کوئی اور (حدث صادر) ہو۔

اور پھر حدث بمالو (حدث) کے اطراف و جوانب سے بحث کی جائے گی کہ اگر حدث صادر ہو جائے تو غسل کرنا واجب ہوگا یا اس کے بدلے تیمم واجب ہوگا، چاہے یہ حدث جنابت ہو یا حیض یا استحاضہ یا نفاس یا مس میت ہو۔

ہر وہ چیز کہ جو نماز کے ذریعہ تقرب خدا کو روکتی ہے اور اس کے سامنے آتی ہے، اپنے راستہ سے اس کو رفع کرتے ہیں اس کے بعد خدا کے سامنے آتی ہے، اپنے راستہ سے اس کو رفع کرتے ہیں اس کے بعد خدا کے سامنے کھڑے ہونے کی لذت کے ساتھ تکبیر کہتے ہوئے، کلمہ پڑتے ہوئے حمد کرتے ہوئے اور اس کی واحدانیت اور نعمتوں کا اقرار کرتے ہوئے شوق و شغف سے اس کا ذکر اور اس سے دعا کرتے ہیں اس امید پر کہ وہ ہمیں ان لوگوں کے ساتھ قرار دے کہ جنہوں نے اس کی ملاقات کے شوق سے پودے اپنے سینوں کے چمن میں لگا دیئے ہیں اور اس کی محبت کو اپنے دلوں میں بیوست کر لیا ہے۔

نماز کے بعد اپنی گفتگو میں ان چیزوں کو شامل کریں گے جو نماز کی طرح طہارت چاہتی ہیں مثلاً روزہ، حج وغیرہ۔

سوال: کیا ہم (اس کے بعد) پہلے نجاسات کو شروع کریں گے؟

جواب: ہاں ہم کل پہلے نجاسات کا ذکر کریں گے۔

نجاست پر گفتگو

میرے والد محترم نے جب اس موضوع پر گفتگو کی تو ان کی آنکھوں میں عزم راسخ کی ایک جھلک نظر آرہی تھی۔ کہنے لگے کہ پہلے میں آپ کے سامنے ایک قاعدہ کلیہ بیان کرتا ہوں، کہ جو تمہاری زندگی میں ایک خاص اثر رکھتا ہے۔ اور وہ یہ ہے کل شئی طاہر پاک ہے۔ کل شئی ہر چیز یعنی دریا بارش درخت جنگل، راستے، عمارتیں، گھر سامان، ہتھیار، لباس اور آپ کے مسلمان بھائی وغیرہ وغیرہ۔ ”کل شئی طاہر الاہر چیز پاک ہے مگر۔“

سوال: یہ مگر کیا ہے؟

جواب: مگر وہ چیزیں جو طبیعتاً، ذاتاً اور فطرتاً نجس ہوں۔

سوال: وہ کون سی چیزیں ہیں جو طبیعتاً و ذاتاً نجس ہیں؟

جواب: وہ ہیں دس چیزیں جن کی ترتیب درج ذیل ہے:

۱-۲- انسان اور ہر اس جانور کا پیشاب و پاخانہ کہ جس کا گوشت کھانا حرام ہو، اور ہر وہ جانور جو خون جہنہ رکھتا ہو، جیسے بلی

و خون۔

سوال: خون جہنہ کیا ہے؟

جواب: یہ ایک اصطلاح ہے آپ کو اس بحث میں اصطلاح سے بار بار سابقہ پڑے گا، لہذا بہتر ہے کہ اس کی وضاحت کردی جائے۔

ہم جو کہتے ہیں کہ یہ حیوان خون جہندہ نہیں رکھتا یعنی ذبح کے وقت اس کا خون ست، آہستہ اور نیچے کی طرف بہتا ہے۔ کیونکہ اس میں رگ جہندہ کا وجود نہیں ہے جیسے مچھلی وغیرہ۔

ہر اس حیوان کا مردار کہ جس کا خون اچھل کر نکلتا ہو اگرچہ اس کا گوشت حلال ہی کیوں نہ ہو، اسی طرح اس کے وہ اجزا جو اس کی زندگی میں اس سے جدا ہو گئے ہوں۔

سوال: مردار سے کیا مراد ہے؟

جواب: ہر وہ چیز جو اسلامی طریقہ کے بغیر ذبح کئے ہوئے مر جائے۔

مثلاً ایسا حیوان جو کسی بیماری کے سبب مر جائے، یا کسی حادثہ کی بنا پر مر جائے یا ذبح تو کیا جائے مگر شرعی طریقہ سے نہ ہو، تو یہ سب مردار کہلاتے ہیں۔

سوال: اگر انسان مر جائے تو مگر کیا اس کا بدن نجس ہے؟

جواب: ہاں اس کا بدن نجس ہے شہید اور جس کو زندگی ہی میں غسل دے دیا جائے، تاکہ اس کے اوپر حد کا اجراء ہو، یا اس سے قصاص لیا جائے ایسا بدن نجس نہیں ہے۔

سوال: کیا ان دونوں کے علاوہ انسان کا مردار نجس ہے؟

جواب: نہیں بلکہ مسلمان کی میت کو تین غسل دیئے جانے کے بعد وہ پاک ہے کہ جس کی شرح آنے والی گفتگو میں بیان کی جائے گی۔

۴۔ منی

انسان اور ہر خون جہندہ رکھنے والے حیوان کی منی نجس ہے اگرچہ وہ حیوان حلال گوشت ہی کیوں نہ ہو۔

۵۔ خون

انسان اور ہر خون جہندہ رکھنے والے حیوان کے جسم سے نکلنے والا خون نجس ہے اور اس حیوان کا خون پاک ہے جو خون جہندہ نہیں رکھتا، جیسے مچھلی کا خون۔

۶- کتا

خشکی میں رہنے والا کتا اس کے بدن کے تمام اجزاء چاہے زندہ ہوں یا مردہ۔

۷- سور

خشکی میں رہنے والا سور اس کے بدن کے تمام زندہ یا مردہ اجزاء نجس ہیں۔ وہ کتے اور سور جو دریا میں رہتے ہیں۔ یہ دونوں پاک ہیں۔

۸- شراب

شراب (اور جو اس سے ملحق ہے) مثلاً فقاہ وغیرہ نجس ہے۔
۹- کافر کا فرزند ہو یا مردہ نجس ہے عیسائی، یہودی اور مجوسی (آتش پرست) کے علاوہ۔

۱۰- نجاست کھانے والے حیوان کا پسینہ

یہی دس چیزیں ہیں جو ذائماً اور طبیعتاً نجس ہیں۔ اور جو گیلی اور مرطوب چیزان سے مس ہوتی ہے وہ نجس ہو جاتی ہے۔
سوال: اگر ان دونوں کے درمیان رطوبت ونمی نہ ہو تو؟
جواب: اگر رطوبت یا گیلان نہیں ہے تو پھر نجس نہیں ہوگی، اس لیے کہ سوکھے پن میں یا ہلکی سی ترواٹ میں نجاست میں کبھی منتقل نہیں ہوتی۔

سوال: جن حیوانات کا گوشت حلال ہے جیسے، گائے، بھڑ، مرغ، اور مختلف پرندے وغیرہ کیا یہ پاک ہیں یا نجس؟
جواب: پاک ہیں۔

سوال: چمگادڑ کے فضلات (پیشاب و پاخانہ)؟

جواب: پاک ہیں۔

سوال: مردار کے بال، اون، ناخن، سینگ، ہڈیاں، دانت، چونچ اور پنچے وغیرہ پاک ہیں یا نجس؟

جواب: تمام پاک ہیں۔

سوال: ہم نے کھانے کے لیے گوشت خریدا ہے۔ لیکن اس پر خون ہے اس کا کیا حکم ہے؟

جواب: یہ خون پاک ہے اور ہر وہ خون جو ذبیحہ میں باقی رہ جائے شرعی طریقہ سے ذبح کرنے کے بعد، تو یہ پاک ہے، نجس نہیں ہے۔

سوال: جنگلی اور گھریلو چوہوں کا فضلہ کیا حکم رکھتا ہے؟

جواب: نجس ہے۔ ان چوہوں میں ایسی شریاں (رگ جہندہ) موجود ہے کہ ذبح کے وقت جس کا خون اچھل کر نکلتا ہے۔ میرے والد محترم میری طرف بغور دیکھتے ہوئے فرمانے لگے:

میں نے اس بحث کو ایک ایسے قاعدہ کلیہ کے ساتھ شروع کیا کہ جو آپ کی زندگی میں ایک بڑا اثر رکھتا ہے اب میں کچھ دوسرے کلیات و قواعد کے ساتھ اس بحث کو ختم کرتا ہوں کہ جو زندگی میں بڑے موثر ثابت ہوں گے۔

پہلا قاعدہ

”کل شئی کان طاہرا فیما مضی ثم تشک“

سوال: ہر وہ چیز کہ جو پہلے پاک تھی لیکن پھر مشکوک ہو جائے کیا وہ نجس ہے یا اپنی سابقہ طہارت پر باقی ہے؟
جواب: وہ پاک ہے۔

والد محترم۔ ذرا مثال دے کر واضح کریں؟

مثال کے طور پر آپ کے سونے کا بستر پہلے پاک تھا، اب شک ہو گیا کہ کیا یہ کسی نجاست سے نجس ہو گیا یا اپنی پہلی والی طہارت پر باقی ہے؟ تو کہا جائے گا تمہارا سونے کا بستر پاک ہے۔

دوسرا قاعدہ

”کل شئی کان نجسا فیما مضی ثم تشک“

سوال: ہر وہ چیز جو پہلے نجس تھی پھر مشکوک ہو گئی، کیا وہ اس کے بعد طاہر ہے یا اپنی پہلی والی نجاست پر باقی ہے۔ کیا وہ نجس ہے؟

جواب: آپ کا ہاتھ نجس ہو اس سے پہلے آپ کو یقین تھا کہ ہاتھ نجس ہے اور اس کے بعد آپ نے شک کیا کہ آیا یہ پچھلی نجاست سے پاک ہو یا پاک نہیں ہو تو آپ کہیں کہ میرا ہاتھ نجس ہے۔

تیسرا قاعدہ

”کل شیئ لا تعلم حالتها السابقة“

سوال: ہر وہ شے جس کے متعلق آپ اس کی پچھلی حالت کو نہیں جانتے کہ وہ نجس ہے یا پاک تو اس کا کیا حکم ہے؟
جواب: ایک پیالہ میں ایک سیال چیز موجود ہے اس کی حالت سابقہ سے آپ جاہل ہیں آپ نہیں جانتے کہ وہ پہلے نجس تھی یا پاک تو کہا جائے گا۔
”هذا السائل طاهر“ یہ سیال پاک ہے۔

چوتھا قاعدہ

”کل شیئ تشک اصابته نجاسة فتنجس بها واخطاۃ فلم تصبه“

ہر وہ چیز جس کے متعلق شک کیا جائے کہ کیا نجاست اس تک پہنچی ہے یا خطا کر گئی ہے تو یہ پاک ہے، اس وقت آپ پر اس کے بارے میں تحقیق و تفتیش کرنا واجب نہیں ہے، تاکہ آپ کو اس کی طہارت کا یقین ہو جائے بلکہ کہا جائے گا ”ہو طاهر“ وہ پاک ہے۔ تحقیق کی کوئی ضرورت نہیں یہاں تک کہ اگر آپ کے لیے تحقیق کرنا آسان بھی ہو، تب بھی تحقیق و جستجو کرنا لازم نہیں ہے۔

سوال: آپ ذرا مثال دے کر واضح کیجئے؟

جواب: آپ کا کپڑا پاک تھا اور آپ کو پہلے یقین تھا اب آپ کو شک ہو گیا کہ کیا پیشاب کی چھینٹ اس پر پڑی ہے یا نہیں یا اپنی گزشتہ طہارت پر باقی ہے؟ اب ایسے وقت میں آپ پر کپڑے کے بارے میں تحقیق کرنا واجب نہیں، چاہے تحقیق و تفتیش کرنا آپ کے لیے آسان ہی کیوں نہ ہو، بلکہ ایسے وقت کہا جائے گا ”توبی طاهر میرا کپڑا پاک ہے۔“

طہارت پر گفتگو

قبل اس کے کہ میرے والد بزرگوار ہماری اس علمی و فقہی گفتگو کے جلسہ میں تشریف لاتے، میں ایک گہری سوچ میں ڈوبا ہوا تھا اور ان معلومات کے بارے میں غور و فکر کر رہا تھا کہ جو کل نجاست پر ہوئی تھیں۔ اور اس بات کا منتظر تھا کہ آج کے جلسہ میں اشیاء کی پہلی طہارت اور ان کی پاکیزگی کس طرح واپس ہوگی۔؟ جب کہ نجاست ان کو لگی ہے، جیسے ہی میرے والد تشریف لائے میں نے ان سے عرض کیا۔

سوال: آپ نے کل مجھ سے فرمایا تھا کہ جب پاک چیزیں نجاست سے ملتی ہیں تو ان کی طہارت ختم ہو جاتی ہے۔ آپ بتلائیے کہ ان کی طہارت دوبارہ کیسے ممکن ہے؟

جواب: نجس چیزوں کی طہارت پانی سے ممکن ہے، پانی کے ذریعہ نجس چیزوں کی کثافت و گندگی کو دور کیا جاتا ہے۔ لہذا ہماری آج کی گفتگو پانی سے شروع ہوگی۔

(۱)۔۔۔ پہلا مطہر پانی ہے۔

میرے والد نے مزید فرمایا:

پانی مطلق ہے اور مضاف ہے۔

سوال: مطلق پانی کون سا ہوتا ہے؟

جواب: مطلق (خالص) وہ پانی ہے جس کو انسان پیتے ہیں، اور حیوانات پیتے ہیں اور اس کے ذریعہ کھیتوں کو سینچا جاتا ہے۔۔۔ سمندر کا پانی، دریاؤں اور نہروں کا پانی، کنوؤں، تالابوں اور بارشوں کا پانی۔۔۔ اور ان نلوں کا پانی جن کے پائوں کو ہم پانی لانے کے لیے بڑے بڑے ٹینکوں سے جوڑ کر شہروں اور دیہاتوں میں لاتے ہیں اگر پانی میں تھوڑی سی مٹی اور ریت بھی ملی ہو تو پھر بھی وہ پانی مطلق یعنی خالص رہتا ہے، جیسے ندی اور نہروں کا پانی وغیرہ۔

سوال: مضاف پانی کسے کہتے ہیں؟

جواب: مضاف پانی بولتے وقت جب کسی دوسرے لفظ کا پانی کی طرف اضافہ کرتے ہیں تو آسانی سے سمجھ میں آجاتا ہے جیسے کہا جائے۔ گلاب کا پانی، انار کا پانی، انگور کا پانی، گاجر اور تربوز کا پانی اور دوسری چیزوں سے نچوڑا ہوا پانی اور جیسا کہ آپ نے مثالوں کو ملاحظہ فرمایا کہ یہاں ہماری مراد پانی نہیں ہے، جس سے ہم رفع حدث کرتے ہیں اور اس کو پیتے ہیں جب کہ اس انار یا انگور وغیرہ کے پانی سے ہم رفع حدث نہیں کر سکتے ہیں۔

پھر مطلق پانی کی دو قسمیں ہیں:

(۱) محفوظ (۲) غیر محفوظ

سوال: محفوظ پانی سے آپ کی مراد کیا ہے؟

جواب: محفوظ پانی وہ ہے جو نجاسات کے گرنے سے اس وقت تک نجس نہیں ہوتا جب تک کہ اس کا رنگ، بو یا مزہ بدلے۔۔۔ اور غیر محفوظ پانی وہ ہے کہ جو نجاست کے گرتے ہی نجس ہو جائے اگرچہ تینوں صفتوں (بو، رنگ یا مزہ) میں سے کوئی صفت بھی نہ بدلے۔

سوال: ابا حضور یہ بتائیے پانی کون کون سے ہیں:

جواب: محفوظ پانی کی چند اقسام ہیں جو بیان کی جاتی ہیں:

۱۔ کثیر پانی

کثیر پانی وہ ہے جو ایک کرکی مقدار کے برابر ہو یعنی جو ۳۶ بالشت مکعب مربع گڑھا ہو اور اس میں پانی بھرا ہو اس کو کمر کہتے ہیں جیسے ان پائیوں کا پانی جو شہر کی بڑی بڑی ٹنکیوں سے ہمارے گھروں میں پہنچتا ہے یا وہ پانی جو موٹر وغیرہ سے کھینچا جاتا ہے ان ٹنکیوں کا پانی جو ہمارے گھروں کی چھتوں پر بنے ہوتے ہیں۔ جب کہ ان ٹنکیوں میں پانی پائپ کے ذریعہ آتا ہے اور منقطع بھی نہ ہو۔

۲۔ کنویں کا پانی۔

۳۔ جاری پانی۔

جیسے نہروں، ندیوں اور چشموں کا پانی وغیرہ

۴۔ بارش کا پانی

بارش جب کہ موسلا دھار ہو رہی ہو۔ یہ پانی محفوظ کہلاتے ہیں۔

سوال: غیر محفوظ پانی کون کون سے ہیں؟

جواب: وہ چھوٹے حوضوں، گڑھوں، یا برتنوں وغیرہ کا ٹھہرا ہوا پانی (کنویں کے علاوہ) کہ جس کی مقدار ایک کر سے کم ہو، اسے اصطلاح میں آپ قلیل کہتے ہیں یعنی کم پانی آپ پہلے جان چکے ہیں کہ یہ تمام پانی نجاست کے گرتے ہی نجس ہو جاتے ہیں۔

سوال: محترم والد صاحب یہ بتائیے کہ مضاف پانی کا کیا حکم ہے؟

جواب: مضاف پانی کا حکم قلیل پانی کے حکم میں ہے یعنی نجاست کے گرتے ہی وہ نجس ہو جاتا ہے۔ چاہے مقدار میں وہ زیادہ ہو یا کم جیسے چائے کہ یہ دوسرے، مضاف پانی کی طرح ہے جیسے دوھ تیل دواؤں کا محلول وغیرہ یہ نجاست کے گرتے ہی نجس ہو جاتے ہیں۔

پھر والد صاحب نے یہ کہتے ہوئے اضافہ فرمایا:

ہر قلیل پانی جب وہ کثیر پانی سے متصل ہو جائے گا تو وہ کثیر ہو جائے گا اور اسی کے ساتھ محفوظ ہو جائے گا جب تک کہ کثیر سے جدا نہ ہو، پس چھوٹی ٹنکیوں کا پانی آ رہا ہو تو وہ کثیر کے حکم میں ہے، اور وہ دیگ کہ جو غسل خانہ میں رکھی ہو اور اس میں نلوں سے پانی آ رہا ہو کثیر کے حکم میں ہے یہ تمام پانی اس وقت تک کثیر ہیں جب تک کہ کر سے متصل ہوں۔

سوال: خوب: اگر ٹنکی کے رکے ہوئے پانی میں خون کے چند قطرات گرجائیں اور ٹنکی کا پانی کمرے۔۔۔ بھرا ہوا ہو تو اس کا کیا حکم ہے؟

جواب: پانی نجس نہیں ہوگا۔ ہاں اگر کرپانی کارنگ خون کی وجہ سے بدل جائے تو پھر نجس ہو جائے گا۔

سوال: اگر چھوٹے برتن میں گرجائے تو اس کا کیا حکم ہے؟

جواب: برتن نجس ہو جائے گا۔

سوال: اگر ہم جاری پانی کو اس پر کھول دیں اور پانی اپنی صفات کی طرف پلٹ جائے تو اس کا کیا حکم ہے۔؟

جواب: برتن کا پانی پاک ہو جائے گا، لیکن اگر جاری پانی کو بند کر دیا جائے اور دوسری مرتبہ اس کا رنگ بدل جائے تو پھر وہ نجس

ہو جائے گا جیسا کہ عنقریب آپ کو بتلایا جائے گا کہ برتن نجس ہو جائے تو جب تک اس کو تین مرتبہ نہ دھویا جائے پاک نہیں ہوگا۔

سوال: اگر لوٹے کا پانی کسی نجاست پر پڑے تو کیا لوٹے کا پانی نجس ہو جائے گا۔؟

جواب: ہرگز نہیں، اس لیے کہ نجاست اس پانی کو طول میں اثر نہیں کرتی ہے، جو لوٹے سے گر رہا ہے پس نہ طول میں پانی نجس

ہوتا ہے اور نہ لوٹے کا پانی نجس ہوتا ہے۔

سوال: بارش کا پانی کس طرح نجس چیزوں کو پاک کرتا ہے؟

جواب: جب بارش ان پر قطرے قطرے گرے، چاہے زمین نجس ہو یا کپڑا اور فرش نجس ہو، ان چیزوں میں بارش جذب ہو

جانے کے بعد۔ یا برتن نجس ہو یا اسکے مشابہ کوئی بھی چیز ہو، بشرطیکہ بارش کا ان پر برسنا عرف عام میں صادق آئے، نہ کہ بارش

کے چند قطرے ان پر گرجائیں تو ایسی صورت میں ان پر برسنا صادق نہیں آئے گا۔

سوال: جن چیزوں پر فقط ایک مرتبہ بارش برے تو کیا وہ چیزیں پاک ہو جائیں گی؟

جواب: ہاں پاک ہو جائیں گی البتہ پیشاب سے نجس ہونے والے بدن اور کپڑے کو دو دفعہ دھونا شرط ہے۔

سوال: کیا بارش سے نجس پانی بھی پاک ہو جاتا ہے؟

جواب: ہاں جب وہ بارش کے پاک پانی میں مل جائے۔

سوال: نجس اشیاء کو قلیل ہو یا کثیر پانی سے کیسے پاک کیا جاتا ہے؟

جواب: ہم ہر نجس چیز کو پاک کرتے ہیں، تو پانی سے ایک مرتبہ دھوتے ہیں چاہے وہ پانی قلیل ہو یا کثیر، لیکن قلیل پانی سے

دھونے میں ضروری ہے کہ نجس چیز سے پاک کرنے والا پانی جدا ہو جائے یعنی اس کو نچوڑ دیا جائے۔

سوال: کیا اس طریقہ سے تمام نجس اشیاء پاک ہو جاتی ہیں؟

جواب: ہاں سوائے چند چیزوں کے جو بیان کی جائیں گی۔

۱- وہ برتن جو شراب سے نجس ہو گئے ہیں جیسے گلاس اور کٹورے وغیرہ تو ان کو ہم تین مرتبہ دھوئیں گے۔

۲- وہ برتن کہ جس میں چوہا گر کر مر جائے یا سور اس کو چاٹ لے تو ہم اس کو سات مرتبہ دھوئیں گے۔

۳- وہ چیزیں جو دودھ پینے والے ایسے بچے کے پیشاب سے نجس ہو گئی ہوں کہ جو ابھی غذا نہیں کھاتا، اور اسی طرح دودھ پیتی بچی کے پیشاب سے نجس ہو گئی ہوں تو ان پر اتنا پانی ڈال دیا جائے گا کہ جس سے وہ تر ہو جائے۔ اس سے زیادہ کی ضرورت نہیں ہے۔ اور اگر کپڑا وغیرہ نجس ہو جائے تو نچوڑنے کی ضرورت نہیں ہے۔

(۴) وہ برتن کہ جن کو کتا اپنی زبان سے چاٹ لے، اس میں سے کچھ کھالے پانی لے، تو پہلے مٹی سے اس کو مانجھا جائے گا، پھر دو مرتبہ پانی سے دھویا جائے گا اور اگر ان میں اس کا تھوک گر جائے یا وہ خود ان سے مس ہو جائے تو پہلے اس کو مٹی سے مانجھے پھر پانی سے تین مرتبہ دھویا جائے گا۔

سوال: کتے کے ولوغ سے کیا مراد ہے؟

جواب: کتے کا اپنی زبان سے برتن کو چاٹنا۔

۵- وہ لباس جو پیشاب سے نجس ہو جاتے ہیں، ان کو جاری پانی میں ایک مرتبہ دھویا جائے گا، یا ان کو کrpانی میں یا قلیل پانی میں دو مرتبہ دھویا جائے گا اور درمیان میں نچوڑا جائے گا لیکن جو لباس پیشاب کے علاوہ کسی اور چیز سے نجس ہوتے ہیں ان کو قلیل پانی میں ایک مرتبہ دھو کر نچوڑا جائے گا یا کثیر پانی میں بغیر نچوڑے ایک مرتبہ دھویا جائے گا۔

۶- وہ بدن جو پیشاب سے نجس ہو جائے، اس کو اسی طرح پاک کیا جائے گا۔

جیسا کہ نجس لباس میں بتایا گیا ہے، اور اگر اس کو قلیل پانی سے دھویا جائے تو ضروری ہے کہ اس سے جدا ہونے والا پانی عمومی طور پر تمام انداز میں جدا ہو جائے۔

۷- اگر برتن کا اندرونی حصہ شراب کے علاوہ کسی اور چیز سے نجس ہو جائے یا کتا اس میں سے کچھ کھاپی لے، یا چاٹ لے، یا اپنا تھوک (یعنی منہ کا پانی) اس میں ڈال دے، یا اپنے بدن کا کوئی حصہ اس سے مس کر دے، یا چوہا اس میں گر کر مر جائے، یا سور اس میں سے کچھ کھاپی لے پس ہم اس کو قلیل پانی سے تین مرتبہ پاک کریں گے، یا کثیر پانی یا جاری پانی یا بارش کے پانی سے بھی تین مرتبہ پاک کریں گے،

سوال: اگر برتن کا ظاہری حصہ نجس ہو جائے تو اس کا کیا حکم ہے؟

جواب: تو اسے قلیل پانی سے ایک مرتبہ دھویا جائے۔

سوال: اگر میرا ہاتھ نجس ہو جائے اور میرے پاس قلیل پانی ہو تو میں اپنے ہاتھ کو کس طرح پاک کروں؟

جواب: اگر آپ کا ہاتھ پیشاب سے نجس نہیں ہوا، تو اس پر ایک مرتبہ پانی اس طرح ڈالو کہ وہ پانی ہاتھ سے جدا ہو جائے تو آپ کا ہاتھ پاک ہو جائے گا۔

(۲) (دوسرا مطہر) سورج

سوال: بتائیے سورج کس کس چیز کو پاک کرتا ہے؟

جواب: زمین کو پاک کرتا ہے اور جو اس پر گھر اور چار دیواری بنی ہوتی ہیں اور اسی سے ملحق ہوئیے اور چٹائیاں وغیرہ ان میں جوتا گے ہیں وہ اس حکم میں نہیں ہیں دروازے، لکڑیاں، میخیں، درخت اور اس کے پتے، گھاس، پھل (پکنے سے پہلے) اور ان کے علاوہ جو بھی زمین میں لگے ہوئے ہیں اسی حکم سے ملحق ہیں۔

سوال: سورج کس طرح زمین اور گھر کو پاک کرتا ہے؟

جواب: سورج ان پر اس طرح چمکے کہ اس کے شعاعوں سے وہ خشک ہو جائیں اور اس کے ساتھ زمین و مکان کی عین نجاست بھی زائل ہو جائے۔

سوال: اگر زمین خشک ہو اور ہم اس کو سورج سے پاک کرنا چاہیں تو کس طرح پاک کریں گے؟

جواب: ہم اس پر پانی ڈال دیں گے، اور اس کے بعد سورج کی شعائیں اس کو خشک کر دیں گی، تو وہ پاک ہو جائے گی۔

سوال: جب زمین پیشاب سے نجس ہو جائے اور سورج اس پر چمک کر اس کو خشک کر دے تو اس کا کیا حکم ہے؟

جواب: زمین پاک ہو جائے گی بشرطیکہ اس پر پیشاب کا رنگ باقی نہ رہے۔

سوال: کنکری۔ خاک۔ کچھڑ اور پتھر وغیرہ جو زمین کے جزو شمار ہوتے ہیں، اگر پیشاب سے نجس ہو جائیں اور سورج ان کو خشک کر دے پھر اس کا کیا حکم ہے؟

جواب: اگر اس طرح ہے تو پاک ہو جائیں گے۔

سوال: وہ بانس جو زمین اور گھروں میں گڑے ہوتے ہیں اگر وہ نجس ہو جائیں تو ان کا کیا حکم ہے؟

جواب: ان کا حکم زمین والا حکم نہیں ہے، پس سورج ان کو پاک نہیں کرے گا۔

(۳) تیسرا مطہر

انسان کے جسم کے اندرونی حصہ سے اور حیوان کے جسم سے عین نجاست کا زائل ہو جانا۔

سوال: محترم ابا جان، اس بارے میں ذرا مجھے مشال دے کر سمجھائیے۔

جواب: منہ کے اندر سے خون کا ختم ہو جانا، یا ناک کے اندر سے یا کان کے اندر سے عین نجاست کا زائل ہو جانا پس خون کے رگ جانے کے بعد منہ، ناک کان اور آنکھ وغیرہ پاک ہو جاتی ہے، پانی سے پاک کرنے کی ضرورت نہیں۔

حیوان کا جسم بھی پاک ہو جائے گا پس جیسے مرغی کی چونچ سے لگا ہوا خون ناپید ہو جائے تو اس کی چونچ پاک ہو جائے گی اور اسی طرح جیسے ہی بلی کے منہ سے خون صاف ہو جائے اس کا منہ پاک ہو جائے گا۔

سوال: اور اگر ٹیکے کی سوئی کو انسان یا کسی حیوان کے جسم میں داخل کیا جائے اور وہ جسم کے اندر خون سے بھر جائے تو کیا وہ نجس ہو جائے گی؟

جواب: ہرگز نہیں، جس سوئی کو جسم کے اندر سے نکالا جائے اور وہ خون کی نجاست سے لت پت نہ ہو تو نجس نہیں ہوگی کیونکہ جسم کے اندر نجاست سے ٹکرانا نجاست کو مستحق نہیں کرتا۔

(۴) (چوتھا مطہر) زمین

ہر وہ چیز جس پر زمین کا اطلاق ہو وہ مطہر (پاک کرنے والی) ہے جیسے پتھر، ریت، مٹی وغیرہ اور جو ایٹ یا سیمینٹ کا فرش ہو، یا تار کول وغیرہ یہ مطہرات میں نہیں ہیں اور زمین میں یہ شرط ہے کہ وہ خشک ہو اور پاک ہو۔

سوال: کس طرح سمجھا جائے کہ زمین پاک ہے؟

جواب: جب تک اس کے نجس ہونے کا علم نہ ہو وہ پاک ہے اور اس صورت میں وہ مطہر بھی ہے۔

سوال: زمین کن کن چیزوں کو پاک کرتی ہے؟

جواب: پاؤں کے تلوے، جوتے کے تلوے، زمین پر چلنے یا اس پر رگڑنے سے اس شرط کے ساتھ کہ چلنے یا رگڑنے کے سبب پاؤں یا جوتے کے تلوے سے نجاست زائل ہو جائے جب کہ یہ نجاست جوتے پاؤں کے تلوے میں نجس زمین سے لگی ہو یعنی زمین ہی سے ان پر نجاست لگی ہو، اگر اس کے علاوہ کسی اور چیز سے یہ دونوں نجس ہوئے ہوں تو پھر ایسی صورت میں زمین ان کو پاک نہیں کرے گی۔

(۵) (پانچواں مطہر) تبعیت

سوال: آپ تبعیت پر کوئی مثال بیان کیجئے؟

جواب: وہ کافر جو نجاست کے حکم میں ہے، یعنی نجس ہے، اگر وہ اسلام لے آئے تو وہ پاک ہو جائے گا اور اس کی تبعیت میں اس کا چھوٹا بچہ کہ جو اپنے باپ کی بنا پر تبعاً نجس تھا پاک ہو جائے گا۔ اسی طرح کافر دادا، دادی، ماں اگر اسلام لے آئیں تو ان کی

تبعیت میں ان کا وہ چھوٹا بچہ بھی پاک ہو جائے گا جو تبعاً ان کی نجاست کی بنا پر نجس تھا یہ حکم اس وقت ہے جب یہ چھوٹا بچہ ان لوگوں کی کفالت میں ہو کہ جو اسلام لا رہے ہیں یہ حکم اس کافر کے لیے نہیں ہے کہ جو اسی کارشتہ دار ہو اور اسی طرح اگر شراب سرکہ ہو جائے اور اس کی تبعیت میں وہ برتن پاک ہو جائے گا جس میں شراب پڑی ہوئی تھی اور اگر میت کو تین غسل دے دیئے جائیں تو وہ پاک ہو جائے گی اور اس کی تبعیت میں غسل دینے والے کا ہاتھ اور وہ تختہ کہ جس پر اس کو غسل دیا گیا ہے اور وہ کپڑے کہ جس میں اس کو غسل دیا گیا ہے پاک ہو جائیں گے۔ اور نجس کپڑا جس کو قلیل پانی سے پاک کیا گیا ہے، پاک ہو جائے گا اور اس کی تبعیت میں دھونے والے کا ہاتھ بھی پاک ہو جائے۔

(۶) (چھٹا مطہر) اسلام

سوال: اسلام کسی طرح پاک کرے گا اور کس کو پاک کرے گا؟
 جواب: اسلام نجس کافر کو پاک کر دے گا، پس وہ پاک ہو جائے گا اور اس کی تبعیت میں اس کے بال، ناخن اور جسم کے اعضاء جو اس کے کفر کی بنا پر نجس تھے وہ بھی پاک ہو جائیں گے۔

(۷) (ساتواں مطہر) بالغ مسلمان یا ممیز بچہ کا غائب ہونا۔

سوال: مسلمان کی غیبت سے کیا مراد ہے؟
 جواب: وہ آپ سے جدا ہو جائے اور آپ اس کو نہ دیکھ سکیں۔
 سوال: اور جب وہ غائب ہو جائے تو اس کا کیا حکم ہے؟
 جواب: جب وہ غائب ہو جائے تو وہ پاک ہے اور اسکے ساتھ اس کی چیزیں اور اس کا ضروری سامان جیسے کپڑے، فرش، برتن، وغیرہ جن کی طہارت کا احتمال ہو وہ پاک ہیں۔
 سوال: ابا جان وضاحت کے لیے مثال دیجئے؟
 جواب: مثلاً آپ کے بھائی کا کپڑا نجس تھا اور وہ اس کو جانتا تھا یا وہ نہیں جانتا تھا مگر آپ جانتے تھے کہ اس کا کپڑا نجس ہے، چاہے وہ احکام شرعیہ کا پابند تھا یا پابند نہ تھا پھر آپ کا بھائی غائب ہو گیا اور کچھ دیر بعد دوبارہ واپس آ گیا اب آپ کو اس کے کپڑے کے پاک ہونے کا احتمال ہے تو کہا جائے گا کہ اس کا کپڑا پاک ہے۔

(۸) (اٹھواں مطہر) انتقال

انسان کا خون جب مچھر، پسو اور جوں وغیرہ کی غذا ہو جائے، یہ ایسے حشرات میں سے ہیں جن کا عرف عام میں کوئی خون وغیرہ شمار نہیں کیا جاتا۔ جب یہ حیوان خون کو پیتا ہے تو اس کے پیٹ میں چلا جاتا ہے، پھر آپ نے اس کو مار دیا پس اس کا خون آپ کے کپڑوں یا آپ کے جسم کو رنگین کر دیتا ہے، وہ خون طاہر ہے۔

(۹) (نواں مطہر) استحالہ

سوال: استحالہ سے کیا مراد ہے؟

جواب: کسی چیز کا کسی دوسری چیز میں بدل جانے کا نام استحالہ ہے فقط اس کے نام یا صفت میں تبدیلی نہ ہو یا فقط اس کے اجزاء متفرق نہ ہوں بلکہ کامل طریقہ سے وہ کسی دوسری چیز میں تبدیل ہو جائے اور اب اس پر دوسری چیز کا نام صادق آئے تو اس استحالہ کہتے ہیں۔

سوال: مہربانی کر کے اس کی مثال بیان کریں؟

جواب: نجس لکڑی مثلاً جب جل جائے اور راکھ ہو جائے تو اب یہ راکھ پاک ہے اور اسی طرح حیوان کے فضلات جب آگ میں جلانے کے لیے استعمال کئے جائیں اور چولہے میں راکھ ہو جائیں تو اب یہ راکھ پاک ہے اور اس طرح بہت سی مثالیں ہیں۔

(۱۰) (دسواں مطہر)

جو حیوان شرعی طریقہ سے ذبح کیا جائے اور اس کا خون طبعی مقدار کے مطابق نکل جائے، اب جو خون اس کے اندر باقی رہ گیا ہے اس پر ہم طہارت کا حکم لگائیں گے۔

(۱۱) (گیارہواں مطہر) انقلاب

شراب کا سرکہ میں بدل جانا، سرکہ جب تک اپنی خلقت کے درمیان شراب تھا تو اس وقت تک نجس تھا لیکن جیسے ہی شراب سرکہ میں بدل گئی وہ پاک ہو گئی۔

(۱۲) (بارہواں مطہر) نجاست کھانے والے حیوان کا استبراء۔

حلال گوشت حیوان کو انسان کے فضلہ کھانے کی عادت ہو جائے تو اس کا گوشت کھانا اور اس کا دودھ پینا حرام ہو جائے گا اور اسی طرح اس کا پیشاب، فضلہ، پسینہ اور اس کا جسم نجس ہو جائے گا۔

سوال: پس نجاست خور حیوان کا استبراء کس طرح کیا جائے گا؟

جواب: اس کو نجاست کھانے سے اتنی مدت تک روکا جائے کہ پھر نجاست خور حیوان نہ کہا جائے بلکہ اس کو حیوان کہنا صحیح

ہو۔

سوال: بتائیے؟ اس وقت اس کا کیا حکم ہوگا؟

جواب: استبراء کے بعد اس کا گوشت، دودھ اور جو چیزیں اوپر بیان ہوئی ہیں یہ سب پاک سمجھی جائیں گی۔

جنابت پر گفتگو

میرے والد محترم آج کے اس جلسہ میں خلاف معمول جلد تشریف لائے، اور جب میں آیا تو میرے والد میری طرف ذرا بھی متوجہ نہ ہوئے، وہ خاموش اپنے سر کو زمین کی طرف جھکائے اپنی آنکھوں کو اپنے دل کی طرف موڑے ہوئے محو تھے، ان کی حالت سے ظاہر تھا کہ ان کے حواس کمرہ سے باہر کچھ سوالات کو سلجھانے اور کسی بچہ کے دل کو تسلی دینے میں مشغول ہیں۔ اور ابھی تھوڑی دیر ہی گزری تھی کہ ان کی آنکھیں بہترین رہنمائی کرنے والی دور اندیشی کے ساتھ لوٹیں، اور مجھ پر انہوں نے ان کو جماتے ہوئے فرمایا:

میں نے آپ کو نجاست کی بحث میں نجاست کے بارے میں بتایا تھا کہ یہ ہمارے جسم اور تمام چیزوں کو اس پہلی طہارت کو ختم کر دیتی ہیں، کہ جن پر وہ تھے۔

پھر طہارت کی گفتگو میں بتایا تھا کہ مطہرات وہ ہیں کہ جو ہمارے اور دوسری اشیاء کے اجسام کی طہارت کو دوبارہ پلٹا دیتے ہیں حقیقتاً کچھ ایسے امور معنوی ہیں جو محسوس نہیں ہوتے اگر وہ حادث ہو جائیں تو انسان کی طہارت ختم ہو جاتی ہے، اس کے بعد اس چیز کی ضرورت ہے کہ جس سے وہ گئی ہوئی طہارت و پاکیزگی واپس لوٹ آئے۔

ان حدیث کی دو اقسام ہیں۔

(۱) حدیث اکبر (۲) حدیث اصغر

حدث اکبر

جیسے جنابت، حیض، نفاس، استحاضہ کثیرہ، مس میت اور میت ہے۔

حدث اصغر

جیسے، پیشاب، پاخانہ، ریح، نیند، اور استحاضہ قلیلہ وغیرہ۔

حدث اکبر میں غسل یا اس کے بادے تیمم ہے اور حدث اصغر میں وضو یا اس کے بدلے تیمم ہے۔
آئندہ گفتگو میں ان امور پر جدا جدا بحث ہوگی آج بحث ہوگی۔ آج بحث کا آغاز جنابت سے ہوگا۔

میں نے اپنے والد سے عرض کی:

آپ وضاحت فرمائیں کہ جنابت کس چیز سے ثابت ہوتی ہے؟

تو انہوں نے فرمایا:

دو چیزوں میں سے کسی ایک چیز سے ثابت ہوتی ہے۔

اول:

مادہ منویہ کے نکلنے سے، چاہے وہ جنسی فعل کے ذریعہ نکلے، یا احتلام کی بنا پر یا کسی پوشیدہ عادت وغیرہ کی بنا پر نکلے۔

سوال: مادہ منویہ کی صفات و علامات کیا ہیں؟

جواب: غلیظ، چپک دار مادہ ہوتا ہے، اس کی بو، خمیر کے گندھے آٹے کی بو کی طرح ہوتی ہے، سفید رنگ کبھی اس کا رنگ زرد یا

سرخ مائل ہوتا ہے، اکثر بلوغ کے بعد شہوت جنسیہ کی بنا پر اچھل کر اور جسم میں سستی پیدا کرنے کے ساتھ نکلتا ہے۔

سوال: اور جب شک پیدا ہو جائے کہ یہ چپک دار مادہ آیا مادہ منویہ ہے یا دوسرے مادوں میں سے کوئی مادہ ہے تو اس وقت اس کا

کیا حکم ہے۔؟

جواب: میں آپ کو تین علامتیں بتاتا ہوں، جب یہ تین علامتیں جمع ہو جائیں تو اس وقت وہ مادہ منویہ ہوگا وہ علامات یہ ہیں:

۱۔ شہوت کے ساتھ نکلنا

۲۔ اچھل کر نکلنا

۳۔ جسم کا ست پڑ جانا

مریض میں صرف شہوت کافی ہے۔

سوال: اگر ان صفات میں سے ایک یا دو صفات پائی گئیں تو؟

جواب: تو پھر کہا جائے گا کہ یہ مادہ منویہ نہیں ہے، سوائے مریض کے کہ جس طرح اوپر میں نے بتایا ہے؟

سوال: کیا مرد کی طرح عورت کی بھی منی ہوتی ہے؟

جواب: ہاں جو مادہ اس کے مہبل سے شہوت کے وقت نکلتا ہے تو وہ مرد کے مادہ منویہ کے حکم میں سے ہے، چاہے سونے کی حالت میں نکلے، یا بیداری کی حالت میں نکلے،

دوم:

جنسی ملاپ سے اگرچہ مادہ منویہ نہ نکلے، اور جنسی ملاپ میں عضو تناسل کا اسرا (حشفہ) عورت کی شرمگاہ میں داخل ہو جانا ہی کافی ہے۔

سوال: جب مادہ منویہ خارج ہو یا جنسی ملاپ مستحق ہو جائے تو اس کا کیا حکم ہے؟

جواب: بڑے اور چھوٹے کے فرق کے بغیر فاعل و مفعول پر جنابت مستحق ہو جائے گی، اور عاقل و مجنون، زندہ و مردہ میں بھی کوئی فرق نہ ہوگا۔

سوال: اور جب جنابت مستحق ہو جائے تو؟

جواب: تو نماز کے لیے آپ پر غسل واجب ہے مثلاً، اور حج میں طواف کے لیے غسل واجب ہے، اس لیے کہ نماز اور طواف موقوف ہیں غسل کے صحیح ہونے پر اس کی تشریح آپ سے غسل کی بحث میں بیان کروں گا جو عنقریب آئے گی کہ غسل کس طرح کیا جاتا ہے۔

جب تک آپ جنابت کی حالت میں ہوں تو چند چیزیں آپ پر حرام ہیں:

قرآن مجید کے حروف کو چھونا۔

لفظ جلال (اللہ) کو چھونا اور اللہ کے پاک ناموں اور اس کی خاص صفات کو چھونا جیسے خالق وغیرہ۔

سورہ عزائم کی چاروں سوروں میں سے کسی بھی سورے کی آیت کو پڑھنا:

”اقراء، والنجم، والسجدة وفصلت“

مساجد میں داخل ہونا، یا ان سے میں ٹھہرنا یا وہاں سے کسی چیز کا اٹھانا یا کسی چیز کا ان میں رکھنا اگرچہ ان سے خارج ہوتے ہوئے یا ان میں سے گزرتے ہوئے کسی چیز کو رکھے یا اٹھائے اور مجنب کلمے لیے جائز ہے کہ وہ ایک دروازہ سے داخل ہو کر

دوسرے دروازے سے نکل جائے سوائے دو مسجدوں کے ایک مسجد الحرام جو مکہ میں ہے دوسری مسجد النبیؐ جو مدینہ میں ہے اور
ائمہ معصومین علیہم السلام کے روضوں کو مسجدوں سے ملحق کیا گیا ہے۔

سوال: کیا مسجد کے صحن و رواق میں جب کہ وہ مسجد نہ ہوں داخل ہونا حرام ہے؟
جواب: ہرگز نہیں۔

سوال: اس سے پہلے کہ ہم جنابت کی بحث کو ختم کریں ایک سوال کرنا چاہتا ہوں مگر شرم کر رہا ہوں؟

جواب: جو بھی چاہو سوال کرو، کسی بھی قسم کی شرم نہ کرو، دین میں کوئی شرم نہیں ہے میں ہمیشہ کہتا ہوں۔

سوال: اکثر جنسی تحریک کے بعد میں کبھی ایک چمک دار بالکل سفید دھبہ دیکھتا ہوں جو پیشاب کے مقام سے نکلتا ہے؟

جواب: ہاں یہ مادہ پاک ہے اس سے جسم اور لباس نجس نہیں ہوتا جب یہ مادہ نکلے، تو اس وقت تم پر غسل یا وضو کرنا واجب
نہیں ہے۔

سوال: خودکاری کیسی ہے؟

جواب: خودکاری حرام ہے اس سے بچنا تم پر واجب ہے، امام صادق علیہ السلام سے بعض احادیث میں مروی ہے کہ وہ زنا کی
منزل میں ہے۔

حیض پر گفتگو

آج میرے والد محترم گفتگو کے کمرے میں آکر اپنی جگہ پر بیٹھ گئے، ان کے ہونٹوں پر ایک گہری مسکراہٹ تھی میں نے اندازہ لگایا کہ کوئی خلاف معلوم بات ہے چنانچہ وہ یہ کہتے ہوئے بیٹھے:

آج حیض کے سلسلہ میں تم سے گفتگو کروں گا۔

میں اس سے پہلے نہ جانتا تھا کہ حیض کیا ہے اگر میں نے اس سے پہلے اس لفظ کو سنا بھی تھا تو اس کے بارے میں کچھ جاننا فضول سمجھتا تھا کیونکہ میں نے اس لفظ کے متعلق کچھ عورتوں سے بہ حالت شرم سنا تھا گویا اس کلمہ میں ہی شرم محسوس ہوئی اور جیسے ہی مجھے معلوم ہوا کہ آج حیض کے بارے میں گفتگو ہے تو میں اتنا شرمسار ہوا کہ میری شعوری کیفیت بھی شرمندہ سی ہو گئی۔

میں نے اپنے دل میں کہا کیوں تو اتنا شرمندہ ہو رہا ہے اور اس سوال کو بار بار دہرایا کہ کیوں تو شرمندہ ہو رہا ہے۔

میں نے غور کیا کہ آخر شرم کی کیا بات ہے اور کیوں؟ اگر حیض ایک ایسی چیز ہوتی کہ جس پر خجالت و شرم صحیح ہوتی تو پھر میرے والد اس بارے میں آج مجھ سے گفتگو کیوں کرتے؟ پھر کیا ایک ایسی شرم والی چیز پر مجھ سے گفتگو کیوں کرتے؟ پھر کیا ایک ایسی شرم والی چیز پر مجھ سے گفتگو کرنا اچھی بات ہے کہ جس کے بارے میں کسی نے بھی بات نہ کی۔

اور ایک دم مجھے یاد آیا کہ ہماری اس گفتگو کا موضوع احکام شرعیہ ہیں پس لازمی طور پر حیض کو بھی فقہ اسلامی کا ایک گفتگو کا موضوع ہونا چاہیے۔

اور جب ایسا ہو تو پھر خجالت کے کیا معنی ہیں ایسی چیز کے بارے میں جس کا ذکر قرآن کریم نے کیا ہو اور حضرت محمد ﷺ کی حدیث میں جس کا بیان ہو اور ائمہ معصومین علیہم السلام نے اپنے احکام میں اس کو اپنے اصحاب سے بیان کیا ہو، پھر اس کے بعد شرمندگی یا خجالت کے کیا معنی ہیں؟ اس چیز کے بارے میں کہ جس کے احکام کا اس کے مطابق یاد کرنا واجب ہے، میں اس سوچ میں غرق تھا کہ میرے والد کی آواز نے مجھے یہ کہتے ہوئے چونکایا:

حیض کا سبب

خون حیض وہ خون ہے، جو عورتوں کو نو برس کی عمر کے بعد پچاس ساٹھ سال کی عمر تک آسکتا ہے اور یہ عورتوں کو تقریباً ہر مہینہ میں معینہ مدت میں اور آتا ہے خون حیض اکثر سیاہ یا سرخ اور گرم ہوتا ہے جس میں سوزش ہوتی ہے اور اچھل کر نکلتا ہے اور کبھی اس کے خلاف بھی ہوتا ہے۔

سوال: جن عورت کو حیض آتا ہے کیا ان کی عمر معین ہوتی ہیں؟

جواب: ہاں جب وہ قمری حساب سے نو سال پورے کر لیتی ہیں اور قمری حساب سے ساٹھ سال تک نہ پہنچیں کیونکہ یہ ساٹھ سال کی عمر میں یا سب سے کہلاتی ہے۔

سوال: تو کیا حیض والی عورتیں ۹ اور ۶۰ سال کے درمیان ہوتی ہیں۔

جواب: ہاں، ہر وہ لڑکی جو نو سال سے پہلے خون دیکھے، چاہے ایک ہی لمحہ کے لیے کیوں نہ ہو، وہ خون حیض نہیں ہوتا اور ہر وہ خون جو عورتوں کو ۶۰ سال کے بعد آئے تو اس کو بھی خون حیض نہیں سمجھا جائے گا۔

سوال: ابا جان یہ بتائیے، خون حیض کتنے دن تک جاری رہتا ہے؟

جواب: کم از کم خون حیض تین دن کے درمیان میں دو راتیں، اور زیادہ سے زیادہ دس دن جاری رہتا ہے۔

سوال: اور اگر تین روز سے کم آئے یا درمیان میں منقطع ہو جائے تو اس کا کیا حکم ہے؟

جواب: تو یہ خون حیض نہیں ہے۔

سوال: اور اگر دس روز سے زیادہ ہو جائے؟

جواب: جواب: حیض دس روز سے زیادہ نہیں ہوتا۔

سوال: اور اگر حیض کی مدت تمام ہو جائے اور عورت پاک ہو جائے، پھر سات روز بعد دوبارہ خون آجائے تو اس بارے میں کیا حکم ہے؟

جواب: یہ خون، خون حیض نہیں ہے کیونکہ دو حیضوں کے درمیان مدت کبھی دس روز سے کم نہیں ہوتی۔

سوال: عورت اپنے آپ کو حائض کب شمار کرے گی؟

جواب: جب خون اس کی عادت کے زمانہ میں آئے، یا زمانہ عادت سے کچھ وقت پہلے آئے جیسے ایک روز یا دو روز پہلے خون آئے

تو عورت اپنے آپ کو حائض سمجھے گی۔

سوال: عورت صاحب عادت وقتہ کس طرح ہوگی؟

جواب: جب خون حیض دو مرتبہ دو مہینہ برابر کسی وقت معین میں آئے، تو وہ عورت صاحب عادت وقتہ ہوگی۔

جواب: جب عورت کی کوئی خاص مدت اور وقت نہ ہو، جیسے وہ لڑکی کہ جس کو پہلی مرتبہ خون آیا ہو، یا وہ مضطربہ کہ جس کی کوئی

عادت معین نہ ہو تو وہ اپنے آپ کو کب سے حائض شمار کرے گی؟

جب خون میں حیض کی تمام صفات پائی جاتی ہوں، جیسے سرخی یا سیاہی، گرمی اور اس کی سوزش اور تیزی کے ساتھ اس کا نکلنا

جب خون دیکھے تو اس کو اطمینان ہو کہ یہ خون تین دن یا زیادہ تک جاری رہے گا۔

سوال: مذکورہ بالا امور کی بنا پر عورت نے اپنے کو حائض شمار کیا، اور اس نے نماز نہ پڑھی لیکن خون تین روز سے پہلے ہی بند ہو گیا اور وہ سمجھ گئی کہ یہ خون حیض نہیں ہے تو اب وہ کیا کرے گی؟
جواب: اس مدت میں جو نماز چھوٹی ہے اس کی قضا بجلائے۔

سوال: اگر خون دس روز سے کم یا دس روز سے زیادہ اس کی عادت کے دنوں سے تجاوز کر جائے تو اس کا وظیفہ شرعی کیا ہوگا؟
جواب: وہ اس مدت میں اپنے آپ کو حائض شمار کرے گی اگرچہ اس خون میں حیض کی کچھ صفات نہ بھی پائی جاتی ہوں۔

سوال: اور جب خون دس دن سے زیادہ تجاوز کر جائے اور اس کے وقت اور عدد دنوں معین ہوں تو؟
جواب: تو وہ صرف اپنی عادت کے مخصوص ایام میں اپنے آپ کو حائض شمار کرے گی عادت سے پہلے اور بعد کے ایام کا حساب حیض میں نہیں ہوگا۔

سوال: عادت والی عورت جب اپنی عادت کے ایام میں خون نہ دیکھے، اور اس کی عادت کے وقت کے بعد خون آئے اور وہ دس دن سے زیادہ ہو جائے، اور اس طرح خون میں کچھ حیض کی صفات پائی جائیں اور خون میں کچھ حیض کے صفات نہ پائی جاتی ہوں تو وہ ان دونوں میں سے کس کو حیض قرار دے گی۔

جواب: جو ان میں پہلا خون ہے اس کو حیض قرار دے گی لیکن اس میں اپنی پچھلی عادت کی مدت کی رعایت کرے گی پس جن ایام میں حیض کی صفات و علامات پائی جاتی ہیں وہ اگر عادت سے کم ہیں تو اپنی ان عادت کے دنوں کو ان ایام سے پورا کرے گی کہ جن دنوں میں اس کے خون میں حیض کی صفات نہ پائی جاتی تھیں اور اگر حیض کی صفات اس کی عادت کے دنوں سے زیادہ پائی جاتی ہوں تو پھر وہ اپنی مخصوص عادت کے مطابق حیض قرار دے گی۔

سوال: جب خون دس روز سے زیادہ تجاوز کر جائے اور وہ اصلاً صاحب عادت بھی نہ ہو جیسے: بتدئہ۔ مضطر بہ اور متحیرہ وغیرہ تو ایسی صورت میں وہ کیسے خون حیض کو دوسرے خون سے تمیز کرے گی؟

جواب: مختلف علامات کی بنا پر پس اگر حیض کی علامت والے خون کی مقدار تین روز اور دس روز کے درمیان پائی جاتی ہو تو اسی کو وہ حیض قرار دے گی اور اس کے علاوہ خون کو استحاضہ قرار دے گی اس استحاضہ کے بارے میں آئندہ ہونے والی گفتگو میں، میں آپ کو بتاؤں گا۔

سوال: اگر عورت خون حیض کے تمام ہو جانے میں شک کرے؟ یعنی شک کرے کہ وہ پاک ہو گئی یا ابھی حیض باقی ہے تو ایسی صورت میں کیا کرے گی؟

جواب: اس پر تحقیق کرنا واجب ہے۔

سوال: وہ کس طرح تحقیق کرے گی؟

جواب: وہ تھوڑی سی روئی اپنی شرمگاہ میں داخل کرے، اور کچھ دیر صبر کرے، اس کے بعد نکالے، اگر وہ سفید نکلے تو وہ پاک ہوگئی، اب اس پر واجب ہے کہ غسل کر کے اپنی عبادت کو بجالائے مثلاً نماز، روزہ وغیرہ، اور اگر خون سے بھری ہوئی ہو یا رنگین نکلے، تو پھر وہ اپنے آپکو حائض شمار کرے۔

سوال: اور جب عورت کو معلوم ہو جائے کہ وہ حائض ہے؟ تو اس کا وظیفہ کیا ہوگا؟ اور کس چیز کو ترک کرنا اس کے لیے ضروری ہے؟

جواب: حیض کی حالت میں عورت کے لیے ذیل کے احکام ہیں:

- (۱) اس کے لیے نماز واجب اور نماز مستحب کا پڑھنا صحیح نہیں ہے
- (۲) حیض کے دنوں میں جو نمازیں چھوٹ گئی ہیں ان کی قضا نہیں ہے۔
- (۳) روزہ رکھنا درست نہیں ہے۔

(۴) حیض کی حالت میں ماہ رمضان میں جو روزے چھوٹ گئے ہیں ان کی قضا کرے؟
(اور اسی طرح وقت معین میں نذر کیا ہو اور روزہ کی قضا بجالائے۔“

- (۵) ایسی حالت میں حج کا طواف کرنا چاہے واجب ہو یا مستحب صحیح نہیں ہے۔
- (۶) حیض کی حالت میں عورت کو طلاق دینا صحیح نہیں ہے، مگر چند جگہوں پر چھوٹ ہے۔
- (۷) خون کے دنوں میں اس سے مقاربت کرنا حرام ہے؟ البتہ شرمگاہ کو پاک کرنے کے بعد۔
- (۸) اس عورت پر ہر وہ چیز حرام ہے جو مجنب پر حرام ہے (جنابت کی بحث میں دیکھئے)
- (۹) جب حیض کا زمانہ ختم ہو جائے تو اس پر نماز کے لیے غسل کرنا واجب ہے۔
غسل کی آنے والی بحث میں، آپ کو بتاؤں گا کہ غسل کس طرح کرنا چاہیے۔

نفاس پر گفتگو

میرے والد صاحب نے فرمایا کہ بیٹا میں آج تم سے نفاس کے سلسلے میں گفتگو کروں گا۔

سوال: نفاس سے آپ کی کیا مراد ہے؟

جواب: جب عورت ولادت کے وقت یا ولادت کے بعد، ولادت ہی کے سبب سے خون دیکھتی ہے، اس وقت ہم اس

عورت کا نام نفساء رکھتے ہیں۔

سوال: نفاس کتنے دن رہتا ہے؟

جواب: زیادہ سے زیادہ دس روز۔

سوال: کم سے کم کتنا؟

جواب: کم کی کوئی مدت نہیں کبھی ایک منٹ بھی رہتا ہے اور کبھی اس سے بھی کم۔

سوال: کیا عورتوں کے درمیان نفاس مختلف ہوتا ہے؟

جواب: نفاس والی عورتوں تین قسمیں ہیں اور ان میں ہر ایک کا مخصوص حکم ہے وہ یہ ہے کہ جس کا خون دس دن سے زیادہ تجاوز نہیں کرتا۔

سوال: اس کا حکم کیا ہے۔؟

جواب: یہ تمام خون نفاس شمار کیا جائے گا۔

سوال: جس کا خون دس دن سے زیادہ تجاوز کر جائے اور وہ عورت حیض میں عادت عدیہ والی ہے مثلاً حیض میں اس کی عادت ہر مہینہ پانچ دن ہے۔

اس کا حکم کیا ہے؟

جواب: وہ اپنی عادت کی مدت کو نفاس قرار دے گی، جیسا کہ ہم نے گذشتہ مثال میں پانچ دن بتائے ہیں وہ ان پانچ دنوں کو نفاس قرار دے گی۔

سوال: باقی دوسرے ایام کا کیا ہوگا۔؟

جواب: وہ باقی ایام استحاضہ قرار دے گی۔

سوال: جس کے خون نکلنے کا زمانہ دس دن سے زیادہ ہو اور حیض میں اس کی کوئی عادت متعین نہ بھی ہو تو پھر اس کا کیا حکم ہوگا؟

جواب: وہ دس دن کی مدت کو نفاس قرار دے گی۔

سوال: جب کہ نفساء (نفاس والی عورت) حیض میں صاحب عادت ہو اور اس کا خون اس کی عادت سے تجاوز کر گیا ہو اور وہ ابھی نہیں جانتی کہ اس کا خون دس دن سے پہلے بند ہوا ہے یا دس دن کے بعد بھی) خون جاری رہا ہے تو ایسی صورت میں کیا کرے؟

جواب: وہ عبادت کو دس دن تک ترک کر سکتی ہے، پس اگر خون بند ہو گیا ہو تو یہ تمام کی تمام مدت نفاس کی شمار ہوگی اور اگر خون دس روز سے زیادہ تجاوز کر گیا ہو تو پھر وہ غسل کرے گی اور عمل مستحاضہ انجام دے گی۔

سوال: اور اس کی عادت اور دس روز کے درمیان جو فاصلہ واقع ہو گیا ہے اور اس میں جو عبادت چھوٹ گئی تو اس کا کیا حکم ہے؟

جواب: اس مدت کو وہ استحاضہ قرار دے گی اور جو اس درمیان عبادت ترک ہو گئی ہے اس کی قضاء کرے گی۔

سوال: اگر پہلے دن خون نکلے پھر بند ہو کر دوسری مرتبہ دسویں روز یا دس روز سے پہلے کسی بھی دن خون نکلے تو اس کا کیا حکم ہے؟

جواب: پہلے خون کا نکلنا اور پھر دوسری مرتبہ خون کا نکلنا یہ دونوں کے دونوں نفاس شمار ہو گئے۔

سوال: ان دونوں کے درمیان جو فاصلہ ہے، اس کا کیا حکم ہے؟

جواب: وہ ان ایام میں نفاس سے پاک ہونے کے بعد والے اعمال اور نفاس کی حالت میں جن کا ترک کرنا واجب ہے، ان

دونوں کو جمع کرے۔

سوال: اگر خون بند ہو جائے اور پھر جاری ہو، پھر بند ہو جائے اور پھر جاری ہو اور یہ سلسلہ جاری رہے، لیکن یہ سب دس

روز سے زیادہ تجاوز نہ کرے تو اس کا کیا حکم ہے؟

جواب: ایام خون سب کے سب نفاس شمار ہو گئے اور جو پاکیزگی کے ایام ہیں تو وہ اس مدت میں اعمال طاہرہ اور تروک نفساء

کو جمع کرے گی۔

سوال: جب نفاس ختم ہو جائے اس کے بعد پھر وہ خون دیکھے تو اس کا کیا حکم ہے؟

جواب: نفاس کے بعد جب بھی وہ دس روز کے اندر اندر خون دیکھے، تو وہ استحاضہ ہے، چاہے اس میں حیض کے خون کی

علامت پائی جاتی ہو یا نہ ہو، اور چاہے وہ عادت کے دن ہوں یا نہ ہوں۔

سوال: نفساء پر کون سے احکام مرتب ہوتے ہیں؟

جواب: اس کے تمام احکام وہی ہیں جو حیض والی عورت کے ہیں، چاہے وہ احکام واجبات میں سے ہوں یا محرمات میں

سے، یا مکروہات میں سے ہوں (حتیٰ سورہ عزائم میں سے آیت سجدہ کا پڑھنا مسجد الحرام و مسجد نبوی ﷺ میں داخل ہونا، اگرچہ

گزرنے کی نیت سے ہی ہو، اور دوسری مساجد میں ٹھہرنا اور ان میں کوئی چیز رکھنا حرام ہے، حیض والی بحث میں ملاحظہ کریں۔)

استحاضہ پر گفتگو

آج میرے والد بزرگوار تشریف لائے اپنی مخصوص جگہ پر اور انہوں نے گفتگو کے شروع میں استحاضہ کا نام لیا۔

جیسے ہی استحاَضہ کا لفظ میرے سامنے آیا، فوراً میرے ذہن میں یہ بات آئی، کہ استحاَضہ کا لفظ بھی (حیض کا طرح ہے یا اسی محور کا ہے اور جیسے ہی یہ بات میرے ذہن میں آئی ویسے ہی ایک بجلی سی میرے دماغ میں کوندی اور ایک عورت کی ہیئت تشکیل پائی گئی۔

سوال: قبلہ والد صاحب: کیا استحاَضہ بھی عورتوں کی خصوصیات میں سے ہے؟

جواب: فرمانے لگے ہاں:

سوال: کیا یہ بھی خونی چیز ہے؟

جواب: فرمایا، ہاں، لیکن،

سوال: لیکن کیا؟

جواب: لیکن نہ یہ حیض، نہ نفاس، نہ زخم، نہ پھوڑا اور نہ ہی ازالہ بکارت کا خون ہے۔

سوال: میں نے کہا کہ اس کے معنی یہ ہوئے کہ جو خون نہ حیض ہو، نہ نفاس ہو، نہ پھوڑے اور زخم کا ہو، نہ ازالہ بکارت کا ہو تو

پھر وہ خون استحاَضہ ہے۔

جواب: فرمایا ہاں،

سوال: میں نے کہا یہی چند خون ہیں؟

جواب: فرمایا: ان میں بغض خون عورتوں کی جوانی اور خوبی کی علامت ہیں، کیا تم کو نہیں معلوم کہ جس وقت وہ بوڑھی ہو جاتی

ہیں تو ان کا خون بند ہو جاتا ہے اور بچوں کی پیدائش بھی بند ہو جاتی ہے۔

سوال: میں نے کہا، زخم پھوڑے یا نفاس کے خون تو عادتاً مشہور ہیں، لیکن کس طرح معلوم ہو کہ یہ خون استحاَضہ ہے اور خون

حیض نہیں ہے؟

فرمانے لگے کہ آپ کو خون حیض کی علامات معلوم ہیں؟

میں نے کہا ہاں وہ سرخ یا کالا، سوزش اور حرارت کے ساتھ نکلتا ہے۔

جواب: فرمایا کہ اکثر جو علامات خون استحاَضہ کی ہیں، وہ خون حیض کی علامتوں کے بالکل خلاف ہیں پس خون استحاَضہ اکثر پیلے

رنگ کا پتلا اور سوزش و جلن کے بغیر نکلتا ہے۔

سوال: میں نے کہا اگر کوئی عورت خون دیکھے اور یہ اتفاق اس کی شادی کے روز ہو تو وہ کس طرح تشخیص کرے گی کہ وہ خون

اس کی ازالہ بکارت کا نہیں ہے بلکہ خون استحاَضہ ہے؟

جواب: فرمایا: خون بکارت روئی کے اطراف میں ہوتا ہے اور وہ مثل ہلال کے طوق دار ہوتا ہے، اس کے برخلاف خون استحاضہ سے روئی بھر جاتی ہے اور کبھی اتنا زیادہ ہو جاتا ہے کہ خون روئی سے نکل کر پٹی تک پہنچ جاتا ہے۔

سوال: ہاں اور کبھی روئی کو پورا لپیٹ میں نہیں لیتا پس خون استحاضہ کی تین قسمیں ہیں۔

استحاضہ کثیرہ وہ ہے کہ جو خون روئی سے نکل کر پٹی تک پہنچ جائے اور استحاضہ متوسطہ وہ ہے جو خون روئی میں نفوذ کر جائے، لیکن وہ وہیں ٹھہر جائے اور اس پٹی تک نہ پہنچے کہ جس کو عموماً عورتیں خون سے محفوظ رہنے کے لیے باندھ لیتی ہیں۔

استحاضہ قلیلہ وہ ہے کہ جو خون روئی کو رنگین کر دے اور کم ہونے کی بنا پر خون اس میں نہ پہنچے۔

ان سب کا حکم کیا ہے؟

جواب: استحاضہ کثیرہ میں واجب ہے کہ عورت تین غسل کرے، نماز صبح کے لیے، نماز ظہر کے لیے، جب کہ دونوں کو ایک

ساتھ پڑھے اور اسی طرح نماز مغرب و عشاء کے لیے جب کہ دونوں کو ایک ساتھ پڑھے۔

سوال: اور اگر دونوں نمازوں کو الگ الگ پڑھے؟

جواب: تو پھر ہر نماز کے لیے غسل کرے۔

سوال: کیا تمام حالات میں اس کا یہی حکم ہے؟

جواب: نہیں، بلکہ یہ حکم اس وقت ہے جب خون بند نہ ہو، اور اگر خون اتنی دیر کے لیے بند ہو جائے کہ جس میں غسل کر کے

ایک نماز یا زیادہ نمازیں دوسری مرتبہ خون آنے سے پہلے پہلے بجلائے، تو ایسی عورت کو چاہیے کہ جب بھی خون نکلے تو دوبارہ غسل

کرے، پس اگر اس نے غسل کیا اور نماز ظہر پڑھ لی، پھر نماز عصر پڑھنے سے پہلے روئی پر خون دکھائی دیا یا نماز کے درمیان خون روئی

پر ظاہر ہوا تو عورت پر نماز پڑھنے کے لئے غسل کرنا واجب ہے لیکن اگر دو خونوں کے درمیان اتنا وقت ہے کہ جس میں دو نماز یا

کچھ نمازیں بجالا سکتی ہے تو دوبارہ غسل کے بغیر نماز پڑھ سکتی ہے۔

سوال: یہ تو استحاضہ کثیرہ کا حکم تھا اور استحاضہ متوسطہ میں اس عورت پر واجب ہے کہ ہر نماز کے لیے وضو کرے، اور ہر

روز ایک مرتبہ وضو سے پہلے غسل کرے۔ ہر بانی کر کے مجھے مشال سے سمجھائیے؟

جواب: نماز صبح سے پہلے عورت کو معلوم ہو جائے کہ وہ مستحاضہ ہے، تو وہ اپنا امتحان کر لے، پس اگر وہ استحاضہ متوسطہ ہے

تو غسل کرے، پھر نماز صبح کے واسطے وضو کرے، اور یہ غسل اس روز کی تمام نمازوں کے لیے کافی ہے، مگر ہر نماز کے لیے وضو

کرے پس اگر دوسرے روز نکلے تو غسل کرے، پھر وضو کرے اور یہ حکم اس وقت تک رہے گا، جب تک یہ حالت باقی رہے گی نہ

کم ہوگا نہ زیادہ استحاضہ قلیلہ میں عورت پر واجب ہے کہ وہ ہر نماز کے لیے خواہ واجب ہو یا مستحب، وضو کرے۔

سوال: کیا استحاضہ ایک قسم سے دوسری قسم کی طرف تبدیل ہو جاتا ہے؟

جواب: ہاں: کبھی قلیلہ کثیرہ میں بدل جاتا ہے، اور کبھی کثیرہ قلیلہ میں اور اسی طرح متوسطہ کبھی قلیلہ میں اور کبھی کثیرہ میں، اور کبھی یہ دونوں متوسطہ میں تبدیل ہو جاتے ہیں۔

سوال: عورت کس طرح پہچانے گی کہ اس کا استحاضہ بدل گیا ہے۔؟

جواب: عورت پر ضروری ہے کہ وہ اپنی آزمائش نماز سے پہلے کرے، تاکہ اس کو صحیح معلوم ہو جائے: پھر اپنی آزمائش کے نتیجے کے مطابق عمل کرے۔ پس جب اس پر ظاہر ہو جائے کہ وہ استحاضہ قلیلہ ہے تو وہ احکام استحاضہ قلیلہ پر عمل کرے گی اور اگر اس پر ظاہر ہو جائے کہ وہ استحاضہ متوسطہ ہے تو وہ اس کے احکام پر عمل کرے گی اس طرح اگر معلوم ہو جائے کہ استحاضہ کثیرہ ہے تو وہ اس پر عمل کرے گی۔

سوال: آپ بتائیں کہ خون سے بھری ہوئی روئی، کمر بند اور پیٹی کا کیا حکم ہے؟

جواب: بہتر ہے کہ وہ ہر نماز کے لیے ان کو بدلے، اور ان کو پاک کرے، جب کہ وہ استحاضہ قلیلہ یا متوسطہ ہو لیکن اگر وہ استحاضہ کثیرہ ہو تو اس پر لازم ہے کہ وہ امکان بھر ان چیزوں کو انجام دے اور اگر خون کا روکنا اس کو ضرر نہ پہنچائے تو وہ غسل کرنے کے بعد سے لے کر نماز کے بعد تک اپنے خون کو نکلنے سے روکے مثلاً روئی وغیرہ شرمگاہ کے اندر رکھ لے تاکہ خون باہر نہ نکل سکے۔

سوال: کیا اس عورت پر غسل و طہارت انجام دینے کے بعد نماز کا فوری بجالانا ضروری ہے؟

جواب: ہاں،

سوال: استحاضہ کے احکام کون کون سے ہیں؟

جواب: (اول)۔ استحاضہ پر واجب ہے کہ وہ خون بند ہو جانے کے بعد نماز کے لیے وضو کرے گی، اگر اس کا استحاضہ قلیلہ ہے یا متوسطہ ہے، اور اگر کثیرہ ہے تو پھر وہ غسل کرے گی۔

(دوئم) تینوں قسموں میں (قلیلہ، متوسطہ اور کثیرہ) اس پر طہارت سے پہلے قرآن کے حروف کا چھونا حرام ہے اور طہارت کے بعد سے پہلے اس کا چھونا جائز ہے۔

(سوئم) مستحاضہ کو حالت استحاضہ میں طلاق دینا صحیح ہے۔

(چہارم) چو چیزیں حالت حیض میں حرام ہیں وہ استحاضہ میں حرام نہیں ہیں، جیسے عورت سے مقاربت، مساجد میں داخل ہونا اور ان میں ٹھہرنا اور ان میں کوئی چیز رکھنا اور آیات سجدہ کی تلاوت کرنا۔

(پنجم) استحاضہ قلیلہ اور متوسطہ میں عورت کا روزہ رکھنا صحیح ہے، اگرچہ اس نے اپنے وضو یا غسل کو (جو نماز کے لیے اس پر واجب تھا) انجام نہ دیا ہو، لیکن استحاضہ کثیرہ میں فقہاء کرام میں سے کچھ فقہاء اس کے قائل ہیں کہ اس کا روزہ اس وقت صحیح ہے

کہ جب وہ گذشتہ رات میں جو غسل واجب تھا اور جو غسل دن میں واجب تھے بجلائے، لیکن اصح (قول کی بنا پر) اس کے روزہ کی صحت ان غسلوں پر موقوف نہیں ہے۔

(ششم) مستحاضہ کثیرہ پر غسلوں کے ساتھ وضو کرنا واجب نہیں ہے، اور مستحاضہ متوسطہ پر غسل واجب کے بعد وضو کرنا بھی واجب ہے۔

موت پر گفتگو

جس وقت میرے والد محترم نے موت کے بارے میں گفتگو کرنی شروع کی، اس وقت میں بہت زیادہ خوف زدہ ہوا، کہ میں اپنی اس پریشانی اور اضطرابی کیفیت کو آپ سے مخفی و مستور نہیں رکھ سکتا

جو اس باختگی، سخت پریشانی اور بے قراری میرے والد کے چہرہ سے ظاہر ہو رہی تھی جب کہ وہ موت کے سلسلہ میں مسلسل گفتگو کر رہے تھے، ان کی آواز آہستہ آہستہ اور اس کے اتار چڑھاؤ میں جو شکستگی تھی وہ ان کی باطنی حالت کو آشکار کر رہی تھی، اور اسی طرح میں آپ سے اپنی اس حالت کو نہیں چھپا سکتا، جب کہ میرے والد موت کا نام لیتے (ایسا نام کہ جو خوف دلانے والا مرعوب کرنے والا ہے) تو فوری طور پر میں اپنے اندر ایک غیر فطری خوف محسوس کرتا، اور جب ان کی باتوں کی طرف دھیان دیتا تو میرے چہرہ اور رخصاؤں کا رنگ بدل جاتا، جس کی بنا پر میری پریشانی اور ناک کے اوپر گرم پسینے کی بوندیں نظر آتی تھیں۔

اور جب میرے والد کی آواز ہلکی گلو گیر ہو گئی کہ جس کو وہ چھپانہ سکے اور وہ برابر موت اور میت کی تفصیل کو بیان کر رہے تھے تو خوف و وحشت بڑھی جاتی تھی، یہاں تک کہ میں بے قرار ہو جاتا۔

پھر یہ حزن و ملال اور جھڑ گیا اور جب میرا یہ حزن و ملال ظاہر ہو گیا تو میرا دل تنگ ہو گیا اور جب میرے والد نے میرے چہرے اور آنکھوں پر غم و اندوہ کو ملاحظہ کیا تو مجھ سے فرمانے لگے کہ:

سوال: کیا آپ خائف ہیں؟

جواب: کیسے خائف نہ ہوں!

سوال: آپ موت سے زیادہ ڈرتے ہیں یا میت سے؟

جواب: میں موت سے زیادہ میت سے ڈرتا تھا، لہذا میں نے کہا میت سے، ایسا خوف و رعب میرے اوپر طاری تھا کہ جس کا میں اعتراف کر رہا تھا، میں نے اپنی عمر میں کسی کو حالت احتضار میں یا مرتے ہوئے دیکھا نہ تھا بلکہ اس سے پہلے کوئی ایسا واقعہ سنا تک نہ تھا، میرے لیے مناسب تھا کہ میرے سامنے کوئی حالت احتضار میں ہوتا یا کوئی مرتا اس وقت یہ قصہ موت، میں سنتا تو بہتر تھا۔

ایک روز میں نے ایک جنازہ دیکھا جس کو لوگ اٹھائے ہوئے لمے جا رہے تھے اس کو دیکھ کر میری حالت مغموم و محزون اور پریشان ہو گئی، یہاں تاکہ میں نے اپنی نظر اس جنازہ کی طرف سے موڑ لی، تاکہ ذہن کے سوچنے سمجھنے کا نظام منقطع نہ ہو جائے۔

ہاں میں میت سے ڈرتا ہوں میں نے دوبارہ دہرایا۔

سوال: کیا آپ موت اور موت کے بعد ڈرنے سے زیادہ میت سے ڈرتے ہیں؟

میرے والد نے مزید فرمایا کیا آپ اس کی موت سے ڈرتے ہیں جو کچھ دیر پہلے زندہ تھا آپ کی طرح کھاتا پیتا اور روتا، ہنستا، اپنے آپ کو پاک و صاف رکھتا اور سوتا تھا۔

پھر موت کی غشی کا اس پر حملہ ہوا، کہ جیسے ہر ذی روح پر اس کا حملہ ہوتا ہے آپ واقفیت کو کیوں نہیں لیتے، آپ کو میت سے زیادہ موت سے ڈرنا چاہیے، کیا آپ نے اپنے نفس سے سوال نہیں کیا کہ پچھلی امتیں اور ان کی نسلیں کہاں گئیں، آج ان کے ٹھکانے ان کی قبریں ہو گئیں اور ان کے اموال وراثت میں تقسیم ہو گئے، ان کے آثار باقی نہ رہے، وہ اپنے رونے والوں کے پاس نہیں آتے، اور جو ان کو بلاتا ہے جواب نہیں دیتے۔

﴿كُمْ تَرَكُوا مِنْ جَنَّاتٍ وَعُيُونٍ . وَزُرُوعٍ وَمَقَامٍ كَرِيمٍ . وَنَعْمَةً كَانُوا فِيهَا فَآكِهِينَ . كَذَلِكَ وَأُوْرثْنَاهَا قَوْمًا آخِرِينَ﴾

”کتنے باغات اور چشمے اور کھیتیاں اور اچھے مکان اور نعمتیں جن کا وہ لطف اٹھایا کرتے تھے، چھوڑ گئے، ایسا ہی ہوا کرتا ہے اور ہم نے ان چیزوں کا وارث دوسرے لوگوں کو بنادیا“ (سورہ دخان ۲۵ تا ۲۸) پھر جو آپ کو جانتا تھا وہ کہاں گیا اور کیوں گیا؟ جواب: آپ کے پچھلے آباء و اجداد کہاں گئے، فلاں۔۔۔ کہاں۔۔۔ فلاں۔۔۔ کہاں فلاں۔۔۔ کہاں؟ وہ زمین کے اوپر سے زمین کے نیچے چلے گئے، وسعت سے تنگی میں، وطن سے غربت میں، اور روشنی سے تاریکی میں چلے گئے۔

پھر میرے والد نے چند مصرع پڑھے۔

”کلنا فی غفلة والموت یغدو ویروح“

”ہم سب کے سب غفلت میں ہیں اور موت صبح و شام ہمارے پیچھے ہے“

”نح علی نفسک یا مسکین ان کنت تنوح“

”اگر تم اپنے نفس پر نوحہ کر سکتے ہو تو نوحہ کرو“

”لست بالباقی ولو عمرت ما عمر نوح“

”تم باقی نہیں رہو گے اگرچہ عمر نوح کو حاصل کرو“

اس کے بعد میرے والد کے لب پر مکمل خاموشی چھا گئی اور چند منٹ اسی میں گزر گئے، جیسے کہ وہ اپنے ذہن میں کسی صورت کی ترتیب دے رہے ہوں، یا کسی بکھری ہوئی شے کو جمع کر رہے ہوں، یہاں تک کہ ان کی آوار نے اس سکوت کو یہ کہتے ہوئے توڑا۔

اے ابا الحسن علیہ السلام! خدا آپ پر رحم کرے کہ آپ نے اپنی موت سے کچھ دیر پہلے کتنا اچھا فرمایا تھا:

”کل تک میں تمہارا ساتھی تھا، اور آج تمہارے لیے عبرت ہوں، اور کل میں تم سے جدا ہو جاؤں گا، میرا رخصت ہونا تمہارے لیے نصیحت ہے، میرا ورود مخفی ہے، میرے اطراف سکون ہے، پس میں عبرت حاصل کرنے والوں کے لیے فصیح و بلیغ گفتار سے اور سنی ہوئی بات سے زیادہ موعظہ ہوں“

اے آقا! ایک روز آپ نے فرمایا تھا:

”واعلموا انه ليس لهذا الجلد الرقيق صبر على النار (لح)

”جان لو کہ یہ نازک جلد آگ کو برداشت نہیں کر سکتی، پس تم اپنے نفسوں پر رحم کرو، اس لیے کہ تم نے مصائب دنیا میں ان سے تجربہ حاصل کر لیا ہے یعنی جب یہ نفوس دنیا کے مصائب نہیں برداشت کر سکتے تو آخرت کے عذاب کو کس طرح برداشت کریں گے۔

کیا تم نے کسی محزون۔۔۔ کو دیکھا ہے جب وہ مصیبت زدہ ہو اور کسی گمراہے ہوئے کو جب کہ وہ زخمی ہو اور بخار والے کو جب کہ اس کا بدن جل رہا ہو، پس کیا حال ہوگا اس شخص کا جو جہنم کے دو طبقوں کے درمیان ہوگا۔؟
تم کو معلوم ہونا چاہیے کہ جب آگ کا مالک آگ پر غضبناک ہوتا ہے تو وہ اپنے غضب کی بنا پر، اور جب بجھنے لگتی ہے تو وہ اپنے مالک کی مہیب دار آواز پر پھر بھڑک جاتی ہے۔

اب آپ کے لیے مناسب ہے کہ آپ موت اور موت کے بعد جو سختی ہے اس سے ڈریں۔

﴿يوم ترونها تذهل كل مرضعة عما أرضعت وتضع كل ذات حمل حملها وترى الناس سكارى وما هم بسكارى ولكن عذاب الله شديد﴾

”جس دن تم اس (قیامت) کو دیکھو گے دودھ پلانے والی اس سے غافل ہو جائے گی کہ جسے دودھ پلایا کرتی تھی اور ہر حمل والی اپنا حمل گمراہے گی اور تم لوگوں کو نشے کی حالت میں دیکھو گے، حالانکہ وہ نشے میں نہ ہو گے بلکہ خدا کا عذاب ہی سخت ہوگا۔“
(سورہ حج ۲)

پھر اللہ تعالیٰ قرآن مجید میں ارشاد فرماتا ہے۔

﴿يوم تجد كل نفس ما عملت من خیر محض وما عملت من سوء تود لو ان بينها وبينه امدا بعيدا ويحذركم الله نفسه والله رؤف بالعباد﴾

”اس روز ہر نفس اپنی نیکی اور بدی کو کہ جس کو وہ کر چکا ہے، موجود پائے گا اور یہ خواہش کرے گا کہ کاش خود اس کے اور اس دن کے مابین ایک مدت طویل حائل ہوتی، اور اللہ تعالیٰ تم کو اپنے سے ڈراتا ہے اور اللہ تمام بندوں پر مہربان ہے۔،، (آل عمران: ۳۰)

اور موت و احتضار صرف یاد دہانی کراتی ہے اس کی کہ جس کی طرف تم کو جانا ہے خائف اور مرعوب نہیں کرتی۔

میرے والد بزرگوار موت کے بارے میں کہہ کر خاموش ہو گئے، اس وقت میں اپنی عبرت دلانے والی چیزوں کو مترتب کرنے اور ان میں نئے سرے سے غور و فکر کرنے میں نظر ثانی کر رہا تھا یہاں تک کہ میرے اس غور و فکر کو میرے والد نے یہ تاکید کرتے ہوئے منقطع کیا:

جب تم کبھی کسی مسلمان کو احتضار کی حالت میں دیکھو تو اپنے ڈر کو ایک طرف رکھتے ہوئے اس کا چہرہ قبلہ رخ کر دو۔
سوال: کس طرح اس کو قبلہ رخ کروں؟

جواب: اس کو پخت لٹا کر اس کے پیروں کے تلوؤں کو قبلہ رخ کر دوں؟

سوال: اس کے معنی یہ ہیں کہ میں اس کے پیروں کو قبلہ کی طرف دراز کروں؟

جواب: ہاں اچھے طریقہ سے، چاہے یہ محتضر مرد ہو یا عورت، چھوٹا ہو یا بڑا، اور مستحب ہے کہ اسکو کلمہ ”شہادتین“ کی تلقین کی جائے اور اسے نبی ﷺ اور آئمہ علیہم السلام کا اقرار کرایا جائے اور اس کے نزدیک سورہ (الصافات) کی تلاوت کی جائے تاکہ اس پر نزع کا عالم آسان ہو، اور محتضر کے پاس مجنب و حائض کارہنا مکروہ ہے، اور حالت نزع میں اس کو چھونا مکروہ ہے۔

سوال: اور جب وہ مر جائے تو؟

جواب: مستحب ہے کہ اس کی آنکھوں اور منہ کو بند کیا جائے اور اس کے دونوں ہاتھوں کو اس کے دونوں پہلوؤں اور پیروں کو سیدھا کیا جائے، اس کو کسی کپڑے سے ڈھانپ دیا جائے اور اس کے نزدیک قرآن کی تلاوت کی جائے، جہاں اس کی میت رکھی ہو عی ہے، اگر رات ہے تو چراغ جلایا جائے، اس کی موت کی مومنین کو خبر دی جائے، تاکہ وہ اس کے جنازے میں شرکت کریں، اس کے دفن میں جلدی کی جائے، مگر یہ کہ اس کی موت مشتبہ ہو یا اس میں کسی قسم کا شک ہو تو جلدی نہ کی جائے۔

سوال: اگر اس کی موت مشتبہ ہو تو؟

جواب: اس صورت میں تاخیر کرنا واجب ہے یہاں تک کہ اس کی موت کا یقین ہو جائے، جب تم کو یقین ہو جائے تو پھر اس کو غسل دینا واجب ہے، چاہے مرد ہو یا عورت، بڑا ہو یا چھوٹا۔

سوال: اور اگر جنین ساقط ہو جائے تو؟

جواب: جنین ساقط ہو جائے تو اگر تو وہ چار مہینے تمام کر چکا ہے (بلکہ اگر چار ماہ تمام نہ بھی کئے ہوں اور خلقت کامل ہو چکی ہو) لیکن اس پر نماز کا پڑھنا نہ واجب ہے اور نہ ہی مستحب ہے۔

سوال: بتائیے میت کو غسل کون دے گا؟

جواب: مرد کو مرد غسل دے، اور عورت کو عورت غسل دے مگر یہ کہ میاں اور بیوی کے لیے جائز ہے کہ وہ ایک دوسرے کو غسل دے سکتے ہیں، اسی طرح وہ بچہ جو سن تمیز کو پہنچ گیا ہے (چاہے لڑکا ہو یا لڑکی) ان کو بھی مرد یا عورت کوئی بھی غسل دے

سکتا ہے اسی طرح محرم اور اس کے لیے بھی جائز ہے کہ وہ اپنے غیر ہم جنس محرم کو غسل دے سکتا ہے، جب کہ ہم جنس نہ پایا جاتا ہو۔

سوال: میت کو غسل کتنے اور کس طرح دیئے جائیں گے؟

جواب: تین غسل دیئے جائیں گے۔

اول بیری کے پانی سے۔

دوم کافور کے پانی سے۔

سوم خالص پانی سے

اس بنا پر غسل ترتیبی دے، اس طرح کہ پہلے سر اور گردن دھوئے، پھر جسم کا داہنا حصہ، پھر جسم کا بائیں حصہ دھوئے۔ اور غسل میں جو پانی استعمال ہو اس کے لیے ضروری ہے کہ پاک ہو، نجس نہ ہو، مباح ہو، غصبی نہ ہو، مطلق ہو، مضاف نہ ہو اور بیری اور کافور بھی مباح ہوں۔

سوال: کیا میت کا لباس اٹھائے غسل اتارا جائے گا یا نہیں؟

جواب: لباس پر غسل دے سکتے ہیں مگر افضلیت اسی میں ہے کہ کپڑوں کو اتار لیا جائے۔

سوال: اور پانی مطلق کس طرح رہ سکتا ہے جب کہ کافور اور بیری کا ملانا اس میں واجب ہے۔؟

جواب: بیری اور کافور کو اس قدر ملائے کہ پانی مضاف نہ ہو۔

سوال: اگر میت کا جسم اٹھائے غسل باہر کی نجاست سے یا خود میت کی نجاست سے نجس ہو جائے تو اس کا کیا حکم ہے؟

جواب: بدن کا جو حصہ نجس ہوا ہے اس کا پاک کرنا واجب ہے اور غسل کا دوبارہ دینا واجب نہیں ہے۔

سوال: میت کو غسل کے بعد کیا کیا جائے؟

جواب: اس کو حنوط کرنا اور کفن دینا واجب ہے۔

سوال: یہ حنوط کیا ہے؟

جواب: میت کے سجدے والے ساتوں اعضاء پر پسا ہوا تازہ خوشبودار کافور ملنا ضروری ہے۔ وہ کافور مباح ہو، غصبی نہ ہو،

پاک ہو، نجس نہ ہو، اگرچہ وہ کافور میت کے بدن کو نجس کرنے کا سبب بھی نہ بنے اور بہتر ہے کہ پیشانی سے ملنا شروع کیا جائے

اور ہاتھ کی ہتھیلی پر ختم کیا جائے۔

سوال: اور بقیہ دوسرے سجدے کی جگہوں کا کیا حکم ہے؟

جواب: دوسری جگہوں میں ترتیب شرط نہیں ہے۔

سوال: بتائیے میت کو کفن کس طرح دیا جائے؟

جواب: میت کو تین پارچوں میں کفن دینا واجب ہے۔

(۱) لنگی، واجب ہے کہ وہ ناف اور گھٹنوں کے درمیان کے حصہ کو چھپالے۔

(۲) قمیض، واجب ہے کہ وہ قمیض کاندھوں کے اوپر سے آدھی پنڈلیوں تک پہنچے۔

(۳) چادر، واجب ہے کہ چادر تمام بدن کو چھپالے، لمبائی میں اس کی مقدار اتنی ہو کہ دونوں طرف سے اسے گرہ لگانی ممکن ہو۔

سوال: چوڑائی میں کتنی ہونی چاہئے؟

جواب: اس کی چوڑائی اتنی ہو کہ اس کا ایک کنارہ دوسرے کنارہ پر پہنچ جائے۔

سوال: کیا اس کفن کے لیے اور بھی کچھ شرائط ہیں؟

جواب: ہاں! شرط ہے کہ یہ تمام کفن میت کا بدن چھپالے اور وہ غصبی نہ ہو، اور خالص ریشم کا نہ ہو اور نہ سونے کے تاورں سے بنا ہوا ہو، اور نہ اس حیوان کے اجزاء کا بنا ہو جس کا گوشت نہ کھایا جاتا ہو، اور نہ وہ کفن نجس ہو، مگر مجبوری کے عالم میں کوئی حرج نہیں، پس ان مذکورہ بالا چیزوں سے مجبوری کی حالت کفن دینا جائز ہے فقط شرط یہ ہے کہ غصبی نہ ہو۔

سوال: اگر ان تین کپڑوں کا ملنا مشکل ہو تو؟

جواب: جتنا ممکن ہو سکے اتنا دے۔

سوال: میت کو غسل، کفن اور حنوط دینے کے بعد کیا کرنا چاہیے؟

جواب: اس کے بعد میت پر نماز کا پڑھنا واجب ہے، اگرچہ وہ بچہ ہی کیوں نہ ہو، کیونکہ چھ سال کے بچہ کی میت پر نماز پڑھنا

واجب ہے۔

سوال: نماز میت کس طرح پڑھی جائے گی؟

جواب: میت کی نماز، نماز یومیہ سے مختلف ہے، اس میں پانچ تکبیریں ہیں، نہ اس میں کسی سورہ کی قرات ہے، نہ رکوع ہے، نہ سجدے ہیں، نہ تشهد و سلام ہے، بلکہ پہلی چار تکبیروں میں سے کسی ایک کے بعد میت کے لیے دعا کی جائے گی اور باقی میں پیغمبر اسلام حضرت محمد ﷺ کے اوپر صلوات، مومنین کے لیے دعا اور خدا کی تعجید و تمجید کرنے کے درمیان اختیار ہے۔

سوال: آپ اختصار کے ساتھ ان کو بیان کیجئے؟

جواب: پہلے تکبیر کہو اور اس کے بعد، شہادتین پڑھو، دوسری تکبیر کہو، اور اسکے بعد نبی ﷺ پر درود بھیجو، پھر تیسری تکبیر کہو اور

مومنین کے لیے دعا کرو، پھر چوتھی تکبیر کہو، میت کے لیے دعا کرو، پھر پانچویں تکبیر کہہ کر نماز کو ختم کر دو۔

سوال: کیا نماز میت، میں کچھ چیزیں شرط ہیں؟

جواب: ہاں چند چیزیں شرط ہیں۔

(۱) نیت میت کو اس طرح معین کرے کہ ابہام ختم ہو جائے۔

(۲) قیام، جب کہ اس پر قدرت رکھتا ہو۔

(۳) نماز میت غسل، کفن اور حنوط کے بعد پڑھی جائے۔

(۴) حالت اختیار میں مصلی کا رخ قلبہ کی طرف ہو۔

(۵) نماز پڑھنے والے کے آگے میت ہونی چاہیے۔

(۶) میت کا سر مصلی کے داہنی طرف اور اس کے پیر مصلی کے بائیں طرف ہونے چاہیں۔

(۷) نماز میت کے وقت میت کو چت لٹایا جانا چاہیے۔

(۸) مصلی اور میت کے درمیان کوئی چیز مثل پردہ یا دیوار وغیرہ حائل نہ ہونی چاہئے لیکن آگ میت تابوت میں ہو یا کوئی

دوسری میت حائل ہو تو کوئی اشکال نہیں ہے۔

(۹) میت اور مصلی کے درمیان بہت زیادہ فاصلہ نہیں ہونا چاہیے اور نہ ہی ان میں سے کوئی ایک دوسرے سے بہت زیادہ

اونچائی پر ہو اور اگر نماز باجماعت پڑھی جا رہی ہے اور صفوں کی بنا پر دوری واقع ہو جائے تو اس دوری میں کوئی حرج نہیں ہے یا

چند جنازوں کی بنا پر دوری ہو جائے، جبکہ ان سب پر ایک ہی دفعہ نماز پڑھی جا رہی ہو۔

(۱۰) میت کے ولی (مثلاً باپ یا بیٹے) سے نماز پڑھنے کی اجازت لی جائے۔

(۱۱) تکبیرات، دعائیں اور اذکار پے در پے ہونے چاہیں، یعنی درمیان میں زیادہ فاصلہ نہ ہو۔

سوال: آپ نے نماز جنازہ پڑھنے والے کی طہارت کو وضو یا غسل یا تیمم کے ساتھ مشروط قرار کیوں نہیں دیا؟

جواب: اس لیے کہ نماز میت میں طہارت واجب نہیں ہے۔

سوال: نماز میت تمام ہو جانے کے بعد کیا کرنا چاہیے؟

جواب: میت کو دفن کرنا واجب ہے، اور اس کے لیے زمین میں اس کا پوشیدہ ہو جانا جب کہ دو امر مستحق ہو جائیں کافی ہے وہ یہ

ہیں۔

(۱) اگر حیوانات اس جگہ پائے جاتے ہوں تو وہ حیوانات سے محفوظ رہے۔

(۲) اس کی بو لوگوں کو نہ آئے یعنی اگر اس جگہ پر کوئی موجود ہو اور اس کو اس کی بو سے اذیت پہنچتی ہو۔

اور میت کو قبر میں داہنی کروٹ اس طرح لٹایا جائے کہ اس کے بدن کے سامنے کا حصہ قلبہ کی طرف ہو۔

سوال: کیا دفن کی جگہ کے لیے کچھ اور بھی شرائط ہیں؟

جواب: جی ہاں ہم ان کو بیان کرتے ہیں۔

(۱) قبر کی جگہ مباح ہو، غصبی نہ ہو اور کسی خاص چیز کے لیے وقف نہ ہو، جیسے مساجد، جیسے مدارس، امام باڑے وغیرہ جب کہ وقف کی جگہ کو نقصان ہو یا وقف کے لیے باعث زحمت ہو بلکہ اگر نقصان اور زحمت نہ بھی ہو تو بھی دفن نہ کیا جائے۔

(۲) جہاں ہر مسلمان میت کو دفن کیا جائے وہ ایسی جگہ نہ ہو کہ جس سے میت کی بے حرمتی ہو، جیسے پیشاب، پاخانہ اور کوڑا کرکٹ کی جگہیں۔

(۳) کفار کی قبروں میں دفن نہ کیا جائے۔

سوال: آپ دفن کے بعد کے احکام بیان کریں؟

جواب: نبی پاک ﷺ سے روایت کی گئی ہے کہ آپ نے فرمایا: میت پر سخت نہ ہوگی پہلی رات سے زیادہ
”فارحمو امواتکم بالصدقۃ“

”اپنے میتوں پر صدقہ دے کر رحم کرو، پس اگر تم یہ نہیں کر سکتے تو اس کے لیے دو رکعت نماز پڑھو، پہلی رکعت میں الحمد کے بعد آیت الکرسی اور دوسری رکعت میں الحمد کے بعد دس مرتبہ سورہ قدر پڑھو اور نماز کے بعد کہو۔

”اللھم صل علی محمد وال محمد وابعث ثوابھا الی قبر فلان“

فلاں کی جگہ میت کا نام لیں۔

سوال: آپ نے گذشتہ گفتگو میں غسل کے بارے میں مجھے بتایا تھا کیا اس کا نام غسل مس میت ہے؟

جواب: ہاں! یہ غسل اس وقت واجب ہوتا ہے جب میت کے بدن کو ٹھنڈا ہونے کے بعد اور غسل سے پہلے کوئی چھولے یہ میت چاہے مسلمان کی ہو یا کافر کی۔

سوال: کیا تری ہونے کے کی صورت میں یہ غسل واجب ہوتا ہے اگر میت خشک ہو اور چھونے والا بھی خشک ہو تو پھر اس کا کیا حکم ہے؟

جواب: تری ہو یا نہ ہو، چاہے یہ چھونا مجبوری کے عالم میں ہو یا اختیاری صورت میں غسل واجب ہو جاتا ہے۔

سوال: جو میت کو چھولے اس پر کیا چیز مترتب ہوتی ہے؟

جواب: اس کے لیے ضروری ہے کہ وہ۔

(۱) غسل واجب کمرے اس چیز کے لیے کہ جس کی صحت کے لیے طہارت شرط ہے مثلاً نماز، پس جس وقت کوئی نماز پڑھنا

چاہے تو پہلے اس پر یہ غسل کرنا واجب ہے۔

(۲) قرآن مجید کے حروف کا چھونا اور ہر اس چیز کا چھونا جو محدث پر حرام ہے۔

میرے والد تھوڑا رک کر پھر کہنے لگے۔

(جب شوہر فوت ہو جائے تو اس کی زوجہ پر اس کی عدت رکھنا واجب ہے چاہے اس زوجہ کے ساتھ اس کے شوہر نے ہم بستری نہ کی ہو جو عورت حاملہ نہیں ہے اس کی عدت کے دن چار مہینہ دس دن ہیں، عدت کے لیے لازم ہے کہ عورت بالغہ اور عاقلہ ہو عدت کی مدت میں وہ جسم کی زینت اور لباس کی زینت نہ کرے، اس طرح کہ اس پر رنگین کپڑوں کا پہننا حرام ہے، جیسے سرخ کپڑے، اور اسی طرح زیور کا پہننا، سرمہ لگانا، خوشبو کا استعمال کرنا، خضاب اور سرخی کا لگانا اس پر حرام ہے، ہاں عدہ والی عورت جسم کی صفائی، کپڑوں کی صفائی، ناخن کاٹنا، حمام جانا اور گھر سے باہر جانا، خصوصاً کسی کے ادا ئے حق کے لیے یا اپنی ضرورت کے تحت باہر جانے کا حق رکھتی ہے۔

سوال: اور جو عورت حاملہ ہے اس کے عدہ کا کیا حکم ہے؟

جواب: جب حاملہ عورت کا شوہر مر جائے تو اس کا حکم یہ ہے کہ اس کے عدہ کی مدت وضع حمل اور بچہ کی پیدائش تک ہے، اگر چار ماہ دس دن گزرنے سے پہلے اس کے یہاں ولادت ہو جائے، تو وہ صبر کرے، کہ چار ماہ دس دن پورے گزر جائیں اور اگر چار ماہ دس دن گزرنے کے بعد ولادت ہو تو اس کے عدہ کی مدت تمام ہو گئی ہے۔

وضو پر گفتگو

آج میرے والد نے کہا کہ میں آپ سے وضو کے بارے میں گفتگو کروں گا اس کے بعد غسل اور تیمم کے سلسلہ میں گفتگو کروں گا میں نے اپنے دل میں کہا کہ باب اول میں مجھ کو اس پہلے مطہر کے بارے میں بتایا جائے گا، جس سے جسم کی طہارت حدیث کے ذریعہ زائل ہو جاتی ہے۔

اور آپ کو مختصر طور پر اس حدیث کے بارے میں بتایا گیا ہے جس کی بنا پر جسم کی وہ طہارت ختم ہو جاتی ہے کہ جو اس کو پہلے حاصل تھی۔

اور جب مجھے یہ یاد دہانی کرائی گئی تو اس وقت میں نے طے کیا کہ اس سوال کو اپنے والد کے سامنے بیان کروں وہ ابھی میرے سامنے تشریف فرما ہیں۔

سوال: ہم وضو کیوں کریں؟

جواب: اس لئے کہ ہم نماز پڑھیں مثلاً یہ کہ ہم بیت اللہ الحرام کے حج اور عمرہ میں طواف کریں۔

کہ ہمارے لیے قرآن کے حروف اللہ کے ناموں اور اس کی خاص صفات مثلاً خالق و رحمن کا چھونا جائز ہو جائے۔

سوال: ہم طبعی طور پر پانی سے وضو کرتے ہیں۔ لیکن کیا اس پانی کی بھی کچھ شرائط ہیں۔

جواب: ہاں: اس پانی کی بھی کچھ شرائط ہیں۔

(۱) وہ پانی پاک ہو، اور آپ کے تمام اعضائے وضو بھی پاک ہوں، اور تطہیر کے لیے کافی ہے کہ پانی اس طرح ڈالا جائے کہ وہ تمام اعضائے وضو تک پہنچ جائے۔

(۲) پانی مباح ہو (غصبی نہ ہو) اور اسی طرح وہ جگہ بھی جہاں بیٹھ کر وضو ہو رہا ہے مباح ہو اور ضروری ہے کہ وضو کی جگہ مباح ہونے کی شرط کو جان لیا جائے کہ جب وضو کی جگہ کا انحصار غصبی جگہ میں ہو یعنی غصبی جگہ کے علاوہ کسی دوسری جگہ وضو ممکن نہیں) تو پھر وضو ساقط ہے۔

اور آپ پر تیمم کرنا واجب ہے، لیکن اگر آپ نے حکم کی مخالفت کی اور اس غصبی جگہ میں وضو کر لیا تو وضو صحیح ہے لیکن آپ گنہگار ہوں گے۔

(۳) پانی مطلق ہو، مضاف نہ ہو جیسے جاری پانی، یا برتن کا پانی جس کو آپ پیتے ہیں، انار کا پانی نہ ہو،

سوال: میں کس طرح وضو کروں؟

جواب: قربۃ الی اللہ وضو کی نیت کے بعد شروع کریں۔

پہلے: اپنے چہرہ کو لمبائی میں پیشانی سے اوپر بالوں کے اگنے کی جگہ سے ٹھوڑی تک اور چوڑائی میں جتنا حصہ انگوٹھے اور نیچے کی انگلی کے درمیان آجائے دھولیں۔ پس آپ اپنی پوری ہتھیلی کھولیں اور اس کو اپنے چہرہ پر رکھیں، آپ چہرے کے جتنے حصہ کو آپ کی ہتھیلی انگوٹھے اور نیچے کی انگلی کے درمیان لے لے اتنے حصہ کا دھونا چوڑائی میں واجب ہے۔

اس کا لحاظ کرتے ہوئے کہ چہرہ کو اوپر سے نیچے کی طرف دھویا جائے گا، یاد رہے کہ گھنے اور زیادہ بالوں میں (بالوں کی جڑوں تک) پانی پہنچانے کی ضرورت نہیں ہے۔

دوسرے: آپ اپنے ہاتھوں کو کہنی سے لے کر انگلیوں کے سروں تک دھوئیں پہلے دایاں ہاتھ پھر بائیں ہاتھ، اوپر سے نیچے کی طرف انگلیوں کے سرے تک۔

سوال: کہنی کسے کہتے ہیں؟

جواب: ہاتھ اور بازو کی دونوں ہڈیوں کے جوڑ کو کہنی کہتے ہیں۔

تیسرے: دائیں ہاتھ کی ہتھیلی سے سر کے آگے والے حصے کا مسح کریں اور مسح اوپر سے نیچے کی طرف کیا جائے اور سر کے آگے کے بالوں پر مسح کرنا کافی ہے، کھال پر مسح کرنا واجب نہیں ہے۔

چوتھے: دونوں پاؤں کا مسح ہے کہ انگلیوں کے سرے سے پاؤں کے ابھرے ہوئے حصے تک، پہلے داہنے پاؤں کا مسح داہنے ہاتھ کی تری سے، پھر بائیں پاؤں کا مسح بائیں ہاتھ کی تری سے کیا جائے گا اور نئے پانی سے مسح کرنا جائز نہیں ہے، جس طرح کہ بائیں پاؤں کا مسح دائیں پاؤں سے پہلے کرنا جائز نہیں ہے۔

نیچے دیئے گئے بیان کی روشنی میں ملاحظہ کریں:

الف - ترتیب

چہرے کے دائیں ہاتھ کے دھونے سے پہلے دھوئیں دائیں ہاتھ کو بائیں ہاتھ سے پہلے دھوئیں اور کا مسح سے پہلے کریں۔

ب - موالات

اس سے مراد افعال وضو کو ایک دوسرے کے بعد بجالانا ہے، اگر حالات ایسے پیدا ہو جائیں کہ جس سے افعال وضو کے درمیان فاصلہ وقع ہو جائے، مثلاً پانی ختم ہو جائے، یا بھول جائے، تو ایسی صورت میں جس عضو کو دھورہا ہے، یا مسح کر رہا ہے اس سے پہلے والے اعضاء کہ جن کو دھو چکا ہے، یا مسح کر چکا ہے خشک نہ ہوئے ہوں تو یہ کافی ہے (وضو ایسی صورت میں صحیح ہے) اور

اگر تمام اعضاء خشک ہو چکے ہوں تو وضو باطل ہے یہاں یہ اشارہ کرنا مناسب ہے کہ اگر ہوا کی گرمی یا حرارت جسمانی کمی بنا پر اعضاء خشک ہو جائیں تو کوئی حرج نہیں ہے جب کہ اعضاء وضو کو دھونے میں عرفاً فاصلہ نہ ہوا ہو تو وضو صحیح ہے۔
جواب: امکان کی صورت میں اپنا وضو خود کریں کسی سے مدد وغیرہ نہ لیں۔

سوال: اگر میں اپنا وضو خود نہ کر سکوں تو؟

جواب: اگر آپ وضو کرنے پر قدرت نہیں رکھتے تو پھر آپ کسی دوسرے سے مدد لے سکتے ہیں، اس طرح کہ وہ آپ کے ہاتھ کو بلند کر کے اس کے ذریعہ آپ کا چہرہ دھوئے، پھر آپ کے ہاتھوں کو دھوئے، پھر آپ کے دائیں ہاتھ سے آپ کے سر کا مسح کرائے، پھر دونوں پاؤں کا مسح، دونوں تری والے ہاتھوں سے کرائے۔

(د)۔ وضو کا پانی جلد تک پہنچنے سے کوئی چیز مانع نہ ہو، جیسے رنگ یا انگوٹھی وغیرہ۔

(ه)۔ کوئی ایسا سبب پیش نہ آئے جو پانی کے استعمال کے لیے مانع ہو، جیسے کوئی مرض، اگر کوئی اور مانع درپیش ہو تو پھر آپ پر وضو کے بدلے تیمم واجب ہے۔

سوال: اگر میں نے پہلے وضو کیا اور اس کے بعد کسی نماز کا وقت آجائے تو کیا میں دوبارہ وضو کروں؟

جواب: جب تک آپ کا وضو ٹوٹ نہ جائے اس وقت تک آپ پر وضو کرنا واجب نہیں ہے۔

سوال: میرا وضو کیسے اور کس طرح ٹوٹے گا؟

جواب: وضو کو توڑنے والی سات چیزیں ہیں:

پیشاب، پاخانہ، نیند اور ہر وہ چیز جو عقل کو زائل کر دیتی ہے۔ مثلاً بیہوشی، نشہ، استحاضہ قلیلہ، اور متوسطہ وغیرہ (استحاضہ و جنابت کی گفتگو میں ملاحظہ کیجئے)

پھر میرے والد کی آنکھوں میں ایک چمک سی پیدا ہوئی، میں نے محسوس کیا کہ ان کے ذہن میں کوئی قاعدہ یا چند قواعد جمع ہو گئے ہیں، پس جو میں نے محسوس کیا تھا وہ صحیح تھا۔

اس وقت میرے والد نے فرمایا کہ میں وضو کے بارے میں اپنی گفتگو کو چند عام قواعد پر ختم کروں گا جو آپ کے لیے مفید ہو گئے۔

پہلا قاعدہ

”کسی نے وضو کیا پھر اس کے بعد شک ہوا کہ کیا اس کا وضو (ان سات وضو توڑنے والی چیزوں میں سے) کسی چیز سے ٹوٹ گیا ہے یا وہ اپنے وضو (طہارت) پر باقی ہے پس وہ اپنے وضو اور اپنی طہارت پر باقی ہے“

سوال: مثلاً:

جواب: صبح کو آپ نے وضو کیا، آپ کو اس وقت یقین تھا اور پھر نماز ظہر کا وقت ہوا تو آپ نے نماز پڑھنے کا ارادہ کیا آپ کو شک ہوا کہ کیا کوئی ایسی چیز واقع ہوئی ہے جس سے آپ کا وضو ٹوٹ گیا ہو یا کوئی چیز واقع نہیں ہوئی، پس آپ اپنی طہارت پر باقی ہیں اس وقت آپ یوں سمجھیں کہ میں با وضو ہوں اور آپ نماز پڑھ لیں۔

دوسرا قاعدہ

کسی نے وضو کیا یا وضو نہیں کیا اور نواقص وضو میں سے کوئی نقص عارض ہو جائے اور وضو ٹوٹ جائے اس کے بعد شک ہو کہ دوبارہ وضو کیا ہے یا نہیں؟ تو وضو نہیں ہے اسے نماز کے لیے وضو کرنا چاہیے۔

سوال: مثال سے بتائیے؟

جواب: صبح کو آپ سو کراٹھے، اور جس وقت نماز ظہر کا وقت آیا، آپ نے نماز پڑھنے کا ارادہ کیا، فوراً آپ کو شک ہوا کہ میں نے صبح نیند سے اٹھ کر وضو کیا تھا یا نہیں، اس وقت آپ سمجھیں کہ میں بے وضو ہوں پس آپ وضو کریں اور نماز پڑھیں۔

تیسرا قاعدہ

کسی نے وضو کیا اور وضو سے فارغ ہونے کے بعد صحت وضو میں شک کرتا ہے کہ اس کا وضو صحیح ہوا ہے یا نہیں تو اس کا وضو صحیح ہے۔

سوال: مثال دیجئے؟

جواب: مثلاً آپ نے وضو کیا، پھر اس کے بعد شک کیا کہ میں اپنا چہرہ دھویا ہے یا نہیں، یا میں نے چہرہ کو صحیح دھویا یا نہیں، اس وقت آپ سمجھیں کہ آپ کا وضو صحیح ہے۔

سوال: اور اگر میں بائیں پاؤں کے مسح میں شک کروں تو اس کا کیا حکم ہے؟

جواب: آپ مسح کو دوبارہ کریں لیکن اگر آپ کسی دوسرے عمل میں داخل ہو گئے ہیں مثلاً آپ نے نماز شروع کر دی یا مولات کے بارے میں آپ کو شک ہوا، پس آپ اس صورت میں اپنے شک کی پروا نہ کریں۔

غسل پر گفتگو

میرے بابا نے کہا کہ ہم آج غسل کے سلسلہ میں گفتگو کریں گے اور میں نے اس گفتگو کے آخر میں جو کچھ سیکھا، اس پر میں بہت خوش ہوا جو کچھ میں نے حاصل کیا اس پر میں پھولے نہ سمایا تھا پس میں اس پانی کے ذریعہ اپنے جسم کی گندگی کو پاک و صاف کرتا ہوں نیز یہ کہ میرا پانی سے محبت کرنا اور اس سے عشق و لگاؤ ایک علیحدہ مزے کی بات ہے کیونکہ پانی سے میرا عشق دائمی ہے اور میں بچپن سے اسے عزیز رکھتا ہوں۔

میں اپنی مہربان ماں کے ساتھ پانی سے کھیلتا، اور جب مجھے موقع ملتا میں غوطہ خوری کرتا اور کبھی اسے اپنے چہرے پر جھڑک کر خوشی محسوس کرتا اور اس سے کھیل کر اپنے دل کو بہلاتا اور میں نے ارادہ کر رکھا تھا کہ مجھے فرصت کی گھڑیاں نصیب ہوگی تو میں تیرنا ضرور سیکھوں گا۔ جیسا کہ میرے والد نے فرمایا کہ پیرا کی سیکھنا مستحب ہے، میں پانی کی چاہٹ کا بہت پیاسہ تھا جب بھی مجھے پانی کے ساتھ کھیلنے سے روکا جاتا تو پانی بن مچھلی کی طرح ہوجاتا اور اس کو اپنے سینے پر جھڑک کر اس سے حرارت قلبی محسوس کرتا۔

ہاں میں اس بات کا اقرار کرتا ہوں کہ پانی سے مجھے محبت ہے، اور میں اس کا عاشق ہوں، جب سے مجھ پر یہ منکشف ہوا ہے کہ پانی پاک کرنے والا اور صاف کرنے والا ہے اور یہ پڑھا

”النظافة من الایمان“

”نظافت ایمان کا حصہ ہے“ تو میں اس وقت سے اپنے جسم کو اس سے دھوتا ہوں اور اس سے غسل کرتا ہوں۔

آج میرے والد نے مجھے بتایا کہ میں کس طرح غسل کروں،

میرے والد نے فرمایا کہ غسل کی دو قسمیں ہیں:

”ارتماسی اور ترتیبی“

سوال: ارتماسی کسے کہتے ہیں؟

جواب: آپ کے جسم کا پانی میں ایک مرتبہ ڈوب جانا، یہ غسل ارتماسی کہلاتا ہے اس کے یہ ظاہری معنی ہیں اس کا مفہوم بعد میں وضاحت کے ساتھ بیان کروں گا۔

سوال: غسل ترتیبی کسے کہتے ہیں؟

جواب: پہلے آپ اپنے سر اور گردن اور جو چیز اس سر و گردن سے متصل ہے اس کو دھوئیں، اور کان کے دھونے کو نہ بھولنا دونوں کا ظاہری حصہ دھونا ضروری ہے، اندرونی حصہ دھونا ضروری نہیں ہے۔

پھر آپ اپنے جسم کے دائیں حصہ کو دھوئیں اور کچھ اس حصہ کو بھی دھولیں جو گردن سے متصل ہے اور کچھ بائیں حصہ کو بھی دھولیں پھر آپ اپنے بائیں اور کچھ اس حصہ کو جو گردن سے ملا ہوا ہے اور کچھ دائیں حصہ کو دھولیں سر اور گردن کے دھونے کے بعد بدن کا ایک ہی مرتبہ دھونا جائز ہے۔

سوال: کیا غسل کے لیے کچھ اور شرائط بھی ہیں؟

جواب: جو شرائط وضو میں ہیں وہ غسل میں بھی ہیں (۱) نیت (۲) پانی کا پاک ہونا۔ (۳) پانی کا مباح ہونا (۴) پانی کا مطلق (خالص) ہونا (۵) اور بدن کا نجاست سے پاک ہونا (۶) اعضاء غسل میں ترتیب کا ہونا اگر غسل کرنے والا اپنا غسل خود کر سکتا ہو تو غسل خود کرنا اور پانی کا استعمال شرعی طور پر مضر نہ ہو مثلاً مرض کا ہونا وضو کی گفتگو میں ملاحظہ کیجئے۔

لیکن غسل اور وضو سے دو چیزوں میں اختلاف فرق ہے، آپ ان دو چیزوں پر غور کریں؟

سوال: وہ دو چیزیں کیا ہیں؟

جواب: غسل میں یہ شرط نہیں ہے کہ ہر عضو کو وضو کی طرح اوپر سے نیچے کی طرف دھویا جائے۔

وضو کی طرح غسل میں موالات شرط نہیں ہے پس آپ سر اور گردن دھونے کے بعد اپنے باقی جسم کو کچھ دیر بعد دھو سکتے ہیں، چاہے آپ کا سر خشک ہی کیوں نہ ہو جائے، جیسا کہ آپ وضو میں اپنے چہرہ کو دھوئیں گے تو جب تم بھنوں کے بالوں پر پہنچیں گے تو صرف ان کا اوپر والا حصہ دھوئیں اور جب آپ اپنے سر کا مسح کریں تو صرف بالوں کے اوپر والے حصہ پر مسح کریں جلد تک پانی کا پہنچنا ضروری نہیں ہے لیکن غسل میں واجب ہے کہ پانی کو سر کی کھال تک پہنچایا جائے اسی طرح دونوں بھنوں، مونچھ اور ڈاڑھی کے بالوں میں بھی یہی حکم ہے۔

سوال: اس کے بعد کیا حکم ہے؟

جواب: غسل جنابت کے بعد وضو کی ضرورت نہیں ہے۔

سوال: اس کے معنی یہ ہیں کہ جب میں نماز کے لیے غسل کروں تو پھر مجھے غسل کے بعد وضو کی ضرورت نہیں ہے؟

جواب: ہاں غسل کے بعد فوراً بغیر وضو کے نماز پڑھ لو اسی طرح اگر آپ پر چند غسل واجب ہو گئے ہیں جیسے غسل جنابت اور غسل جمعہ تو جائز ہے کہ ایک غسل کو باقی غسلوں کے قصد سے کر لو اور اگر غسل جنابت کی خصوصاً نیت کر لی تو پھر دوسرے غسل کرنے کی ضرورت نہیں ہے ہاں اگر آپ نے غسل جمعہ کی خصوصاً نیت کی ہے، تو یہ غسل آپ کو دوسرے غسل کرنے سے مستغنی نہیں کر سکتا۔

سوال: کسی عورت کو غسل جنابت، غسل حیض اور غسل جمعہ کی ضرورت پڑ جائے تو وہ کیا کرے؟

جواب: وہ تمام غسلوں کی نیت سے ایک غسل کر سکتی ہے، یا وہ غسل جنابت کی نیت کرے، تو پھر دوسرے غسل کرنے کی ضرورت نہیں ہے، سوائے غسل جمعہ کے جیسا کہ آپ کو اس سے پہلے والے سوال و جواب میں بتا دیا گیا ہے۔
میرے والد نے مزید فرمایا: میں آپ کو کچھ چیزیں بتاتا ہوں کہ جن کا غسل کرنے میں لحاظ کرنا ضروری ہے:
آپ کو غسل سے پہلے یہ یقین ہو جانا چاہیے کہ جو جسم پر منی کا اثر تھا وہ ختم ہو گیا ہے یعنی جسم پر منی کی جو نجاست تھی پہلے اس کو دور کر کے جسم کو پاک کرنے کے بعد یقین ہو جائے کہ اب منی کا کوئی اثر باقی نہیں رہا، پھر اس کے بعد غسل کی نیت کر کے غسل کو پورا کریں۔

(۲) غسل کرنے سے پہلے پیشاب کیا جائے تاکہ پیشاب کے ساتھ باقی رہنے والی منی نکل جائے۔

(۳) جو چیزیں بدن تک پانی پہنچنے سے مانع ہوتی ہیں، ان کو دور کیا جائے جیسے چکنائی اور اگر اس کے دور کرنے سے معذور ہو یا اس کو دور کرنا آپ پر مشکل ہو تو غسل کے بدلے تیمم کر لیں اور اگر وہ مانع، تیمم کے اعضا میں ہو تو پھر غسل اور تیمم دونوں کر لیں۔
(۴) اگر غسل کے بعد کسی عضو کے صحیح دھونے میں آپ کو شک ہو جائے کہ فلاں عضو کو صحیح دھویا تھا یا نہیں تو اس کا کوئی اعتبار نہیں ہے اور دوبارہ غسل کرنے کی ضرورت بھی نہیں ہے۔

اور اگر آپ کو تمام سر اور گردن کے دھونے میں شک ہو جائے اور آپ بھی بقیہ جسم کو دھونے میں مشغول ہیں تو آپ پر دوبارہ لوٹنا لازم ہے تاکہ جو مشکوک مقدار ہے اس کو دھو کر تدارک کر لیں۔

سوال: غسل جنابت، حیض، نفاس، استحاضہ، میت اور مس میت، یہ تمام کے تمام واجب غسل ہیں جیسا کہ اس سے پہلے آپ نے بیان فرمایا، لیکن میں نے غسل کی بحث میں ایک غسل کو سنا، جس کا آپ نے نام غسل جمعہ بتایا کیا اور بھی ایسے غسل ہیں کہ جن کا تذکرہ آپ نے مجھ سے نہ کیا ہو؟

جواب: ہاں اور بھی دوسرے بہت سے غسل ہیں، لیکن وہ سب مستحب ہیں، واجب نہیں ہیں ان میں سے کچھ کی تفصیل اس طرح ہے۔

(الف) غسل جمعہ جو کہ سنت موکدہ ہے اور اس کا وقت صبح سے لے کر مغرب تک ہے اور زوال سے پہلے انجام دینا افضل ہے۔

(ب) غسل احرام ہے۔

(ج) غسل عیدین (عید الفطر اور عید الاضحی) اور ان دنوں کا وقت صبح سے لے کر مغرب تک ہے اور نماز عید سے پہلے ان کا بجالانا افضل ہے۔

(د) ۸-۹ ذی الحجہ اور ۹ ذی الحجہ کے دن غسل زوال کے وقت بجالانا افضل ہے۔

(ھ) ماہ رمضان کی پہلی، سترہویں، اسیویں، اکیسویں، اور چوبیسویں رات کا غسل افضل ہے
(و) استخارہ کا غسل۔

(ز) نماز استقاء کا غسل۔

(ح) مکہ میں داخل ہونے کا غسل۔

(ط) زیارت کعبہ شریف کا غسل۔

(ی) مسجد نبوی میں داخل ہونے کا غسل۔

یہ وہ غسل ہیں کہ جن کے بعد وضو کی ضرورت نہیں ہے۔

ان کے علاوہ اور بھی بہت سے غسل ہیں کہ جن کی اس مختصر کتاب میں گنجائش نہیں ہے بعض غسل ایسے ہیں کہ جن میں وضو کی ضرورت ہے اور یا وہ ہیں کہ جن کا استجاب کسی معتبر دلیل سے ثابت نہیں ہے اور ہم صرف ان کو رجاء مطلوبیت کی بجالاتے ہیں۔

سوال: میرا ایک آخری سوال باقی رہ گیا ہے اور وہ یہ کہ اگر میں جنابت کے بعد پیشاب کا استبراء نہ کروں اور پیشاب ہی نہ کروں، اور غسل کمر کے تمام چیزوں کو انجام دے لوں اس کے بعد منی خارج ہو جائے اگرچہ ایک ہی قطرہ کیوں نہ ہو اس کا کیا حکم ہے۔؟

جواب: آپ کے اوپر دوبارہ غسل واجب ہے چاہے وہ منی بغیر شہوت اور بغیر تحریک کے نکلے۔

اس طرح آپ کے اوپر دوبارہ غسل اس وقت واجب ہے جب کہ آپ کو معلوم ہو کہ یہ نکلنے والی چیز منی ہے اگرچہ وہ پہلی صورت (جو بیان ہوئی اس کے) بغیر نکلے۔

تیمم پر گفتگو

جب میرے والد محترم نے فرمایا کہ آج تیمم کے سلسلہ میں گفتگو ہوگی، تو میں نے محسوس کیا کہ یہ لفظ تیمم میرے لیے کوئی انوکھی چیز نہیں ہے بلکہ میں اس سے مانوس ہوں، مگر میں اس کا وقت اور سبب نہیں جانتا تھا کہ تیمم کب اور کس وقت واجب ہوتا ہے اور اس کا وقت اور اس کا راز کیا ہے؟

آج جب اس سلسلہ میں گفتگو ہوئی، تو مجھے اس کی صحیح علت معلوم ہوئی میں نے تیمم کے لفظ کو پہلے سنا اور پڑھا تھا اور قرآن مجید میں تلاوت بھی کیا تھا یا مشہور قاریوں میں سے کسی قاری کو تلاوت کرتے ہوئے بھی سنا تھا میرے والد نے پہلے سے مجھے

قرآن مجید پڑھنے کی عادت ڈالی تھی کہ جتنا مجھ سے ہو سکے اس کی قرات کروں لہذا میری تقریباً ہر روزیہ عادت اور روش ہو گئی کہ میں اس کا تلاوت کر کے اپنے ذہن قلب جگر اور حافظہ کو معطر کرتا رہوں۔

قرآن کو پڑھ کر اس میں تدبر کرتا ہوں اور اپنی رغبت و چاہت کو اس کی ہدایت کے مطابق انجام دیتا ہوں اور اپنی انفرادی زندگی اور معاشرے میں اپنے خاندان والوں، اپنے دوستوں، بھائیوں اور عزیزوں کے ساتھ اپنے روابط کو قرآن کی نہج کے مطابق انجام دیتا ہوں۔

لیکن میری رغبت اور الفت اس لفظ سے ظاہر ہو جانے کے بعد بھی میں اس آیت کریمہ کو جس میں لفظ تیمم موجود ہے، نکال نہ سکا اور نہ اس سورہ کا نام یاد آیا جس میں یہ آیت تیمم موجود ہے۔ اس لئے میں نے آج کی بحث کے شروع میں اپنے والد سے یہ سوال کیا:

سوال: ابا جان: جس سورہ میں یہ آیت تیمم موجود ہے مجھے یاد نہیں آرہی ہے؟

جواب: وہ سورہ نساء ہے خداوند عالم نے ارشاد فرمایا:

بسم الله الرحمن الرحيم

﴿وان كنتم مرضى او على سفر او جاء احد منكم من الغائط او لامستم النساء فلم تجدوا ماء فتيمموا صعيدا طيبا فامسحوا بوجوهكم وايديكم ان الله كان عفوا غفورا﴾

”اور جب کوئی بیمار ہو، یا حالت سفر میں ہو، یا کوئی رفع حاجت کر کے آئے یا عورتوں سے مقاربت کی ہو، اور پھر پانی نہ ملے، تو پا ک مٹی سے تیمم کر کے اپنے چہرہ اور ہاتھوں کا مسح کر لو، بے شک اللہ بڑا بخشنے والا اور معاف کرنے والا ہے“

میں نے آیت کریمہ کا ذکر کیا جیسا کہ آپ نے سنا، اب تیمم کب، کس پر، اور کس طرح کریں ان میں سے سب کو الگ الگ بیان کریں گے۔

سوال: ابا جان! تیمم کب کیا جاتا ہے۔؟

جواب: تیمم غسل یا وضو کا بدل ہے اور جن جگہوں میں دونوں کا بدل ہے وہ جگہیں یہ ہیں۔

(۱) اتنا پانی موجود نہ ہو جس سے غسل یا وضو کر سکو تو اگر غسل کی حاجت ہو اور پانی بھی اتنا نہیں ہو تو آپ غسل کے بدلے تیمم کر لیں اور اگر آپ نے وضو کرنا تھا لیکن پانی وضو کے لیے بھی کافی نہیں ہے تو وضو کے بدلے تیمم کر لیں۔

(۲) پانی موجود ہے لیکن اس تک پہنچنا آپ کے لیے آسان نہیں، اس عاجزی کی بنا پر جو آپ کے گرد قدرتی طور پر جمع ہو گئی ہیں مثلاً اللہ نے اس کے حصول پر قدرت نہیں دی یعنی پانی کے حاصل کرنے کے لئے اتنی طاقت نہیں ہے جس سے پانی حاصل ہو سکے مثلاً پانی گہرے کنویں میں یا اتنی دور ہے کہ چلنے، جانے اور آنے میں بہت مشقت ہوتی ہو، یا پانی کا حاصل کرنا کسی حرام کام

کے ارتکاب پر موقوف ہو، جیسے اس غصبی مرتن کا استعمال کرنا کہ جس میں وہ مباح پانی موجود ہو یا پھر پانی حاصل کرنے پر جان و مال اور ناموس کا خطرہ ہو۔

(۳) اپنی پیاس یا کسی ایسے شخص ”جس کی حفاظت اس سے مربوط ہو“ پیاس کا خطرہ ہو، بلکہ کسی اہم حیوان کا پیاس کی وجہ سے تلف ہو جانے کا خطرہ ہو اور آپ کے پاس اتنا پانی ہو کہ جو پیاس بجھانے اور وضو کرنے کے لئے کافی نہ ہو، تو پھر آپ تیمم کر لیں۔
(۴) نماز کا وقت اتنا مختصر ہو کہ آپ وضو یا غسل کے ساتھ نماز کو اس کے پورے وقت میں ادا نہیں کر سکتے تو پھر تیمم کر لیں۔
(۵) جب وضو اور غسل کرنے کے لیے پانی کے حصول یا پانی کے استعمال میں ایسی مشقت و صرج ہو کہ جس کا تحمل کرنا مشکل ہو، جیسے پانی کا حاصل کرنا ذلت و رسوائی پر موقوف ہو، یا پانی اتنا متغیر ہو جس کی بنا پر آپ کی طبیعت اس سے کراہت کر رہی ہو، تو آپ اس پانی کے استعمال میں دشواری محسوس کریں گے تو پھر ایسی صورت حال میں تیمم کر لیں۔

(۶) جب آپ کسی ایسے واجب فعل کے انجام دینے پر مکلف ہوں کہ جس میں پانی کا استعمال ہی ضروری ہو، جیسے مسجد سے نجاست کا دور کرنا اور پانی بھی کم ہو تو مسجد کو پاک کرنا ضروری ہے اور نماز کے لیے تیمم کرنا چاہیے۔
(۷) جب غسل یا وضو میں پانی کے استعمال سے آپ کی جان کو ضرر پہنچنے کا خطرہ ہو یعنی پانی کے استعمال سے کوئی مرض پیدا ہو جائے یا آپ کی بیماری طولانی، یا زیادہ ہو جائے یا آپ کا علاج مشکل ہو جائے اور بیماری ایسی بھی نہیں ہے کہ جس پر وضو جیہہ یا غسل جیہہ کیا جائے تو ایسی صورت میں تیمم کرنا ضروری ہے۔

سوال: یہ جیہہ کیا ہے؟

جواب: آنے والی گفتگو میں اس کے بارے میں مفصل بات ہوگی۔

سوال: مجھے معلوم ہو گیا کہ تیمم کا کرنا کب لازم ہوتا ہے، لیکن آپ مجھے یہ بتائیے کہ تیمم کس چیز پر ہوتا ہے؟

جواب: تیمم زمین، مٹی، ریت، پتھر، کنکری یا ان کے مشابہ چیزوں پر ہوتا ہے، اس شرط کے ساتھ کہ یہ تمام چیزیں پاک ہوں اور غصبی نہ ہوں۔

سوال: میں کس طرح تیمم کروں؟

جواب: میں آپ کے سامنے تیمم کرتا ہوں، تاکہ آپ سیکھ لیں میرے والد نے میرے سامنے تیمم کرنا شروع کیا، پہلے ہاتھ سے انگوٹھی کو اتار کر دونوں ہاتھوں کی ہتھیلیوں کو ایک ساتھ زمین پر مارا، پھر دونوں ہاتھوں کو ملا کر پیشانی اور اس کے دونوں طرف جس جگہ سے سر کے بال اگتے ہیں ابرؤں اور ناک کے اوپر والے حصہ تک کھینچا اس کے بعد اپنی ناک کے اوپر سے ہاتھوں کو ہٹا کر بائیں ہاتھ کی ہتھیلی کو دائیں ہاتھ کی پوری پشت پر کلائی سے انگلیوں کے سرے تک کھینچا۔

سوال: کیا اتنی جلدی اور اتنی آسانی کے ساتھ تیمم تمام ہو جاتا ہے؟

جواب: ہاں، صرف تیمم ہی سہل اور آسان نہیں ہے بلکہ خداوند متعال کا ارشاد پاک ہے۔

﴿یرید اللہ بکم الیسر ولا یرید بکم العسر﴾

”یعنی خداوند متعال آپ کے لیے آسانیاں چاہتا ہے نہ کہ سختیاں“

سوال: کیا تیمم کی کچھ اور بھی شرائط ہیں؟

جواب: ہاں، اور بھی شرائط ہیں۔

(۱) ایسا کوئی عذر لاحق ہو کہ جس کی بنا پر آپ غسل یا وضو نہیں کر سکتے، جیسا کہ گزشتہ بیان میں بتایا جا چکا ہے۔

(۲) تیمم کی نیت قربتہ الی اللہ ہونی چاہیے۔

(۳) جس چیز پر تیمم کیا جا رہا ہے وہ پاک ہو، غصبی نہ ہو، کوئی ایسی چیز اس میں ملی ہوئی نہ ہو کہ جس پر تیمم کرنا صحیح نہ ہو۔

(۴) لہذا جس چیز پر تیمم کیا جا رہا ہے، اس کا کچھ اثر آپ کے ہاتھوں پر باقی رہے، لہذا ایسے پتھر پر کہ جس پر غبار نہ ہو تیمم کرنا

صحیح نہیں ہے۔

(۵) پیشانی پر ہاتھوں کو اوپر سے نیچے کی طرف کھینچنا چاہئے۔

(۶) جب آپ تیمم، نماز یا کسی ایسے دوسرے واجب کے لیے کر رہے ہیں کہ جس کا وقت معین ہے، تو یہ تیمم اسی وقت صحیح

ہے، جب کہ وقت ختم ہونے سے پہلے عذر کے ختم ہو جانے کی امید نہ ہو۔

(۷) آپ حتی الامکان تیمم خود کریں۔

(۸) افعال تیمم پے در پے ہوں، ان کے درمیان عرفاً فاصلہ نہ ہو۔

(۹) تیمم کرتے وقت آپ کے ہاتھوں اور پیشانی کے درمیان کوئی چیز حائل اور مانع نہ ہو مثلاً انگوٹھی وغیرہ۔

(۱۰) تیمم میں پہلے پیشانی پر مسح کریں، پھر بائیں ہاتھ کی پشت سے پہلے دائیں ہاتھ کی پشت پر مسح کریں۔

سوال: بیماری کی وجہ سے غسل یا وضو کے لیے پانی کے استعمال سے معذوری کی بنا پر میں نے تیمم کر کے نماز پڑھ لی پھر میں

ڈاکٹر کے پاس گیا اس نے پانی کے استعمال کی اجازت دے دی اور ابھی نماز کا وقت باقی تھا تو میرے لیے کیا حکم ہے؟

جواب: آپ کی نماز صحیح ہے اس کا دوبارہ پڑھنا آپ پر واجب نہیں ہے جب کہ آپ کا تیمم شرعی طریقہ سے درست ہو کیونکہ آپ

نے جو تیمم کیا وہ وقت کے اندر عذر کے ختم ہونے کی ناامیدی کی بنا پر کیا تھا۔

سوال: ڈاکٹر نے بیماری کے دنوں میں مجھے پانی کے استعمال سے منع کیا میں نے تیمم کر کے نماز پڑھ لی، پھر اس نے مجھ کو پانی

کے استعمال کی صحیح وسالم ہونے کے بعد اجازت دے دی پس کیا میں اپنی ان نمازوں کا دوبارہ اعادہ کروں گا جن کو میں نے پچھلے

دنوں تیمم سے پڑھا ہے۔

جواب: ہرگز نہیں، آپ پر ان کا اعادہ کرنا ضروری نہیں ہے۔

سوال: نماز کا وقت داخل ہونے کے بعد میں نے تیمم کر کے نماز پڑھ لی، اب دوسری نماز کا وقت آگیا، اور میرا عذر ختم نہیں ہوا، کیا میں دوسری مرتبہ اس نماز کے لیے تیمم کروں؟

جواب: نہیں جب تک عذر باقی ہے، دوسرے تیمم کی ضرورت نہیں ہے، اور آپ پر زوال عذر کا انتظار بھی لازم نہیں ہے، کیونکہ آپ تیمم کے بعد ان چیزوں سے محفوظ ہیں۔

سوال: میں نے غسل جنابت کے بدلے تیمم کر لیا کیا پھر نماز کے لیے وضو کروں گا؟

جواب: ہرگز نہیں، اس تیمم کے بعد آپ کو غسل اور وضو کی حاجت نہیں ہے۔

سوال: میں نے غسل کے بدلے تیمم کر لیا، پھر میں بیت الخلاء گیا، یا سو گیا، کیا اس صورت میں، میں دوسری مرتبہ وضو کے بدلے یا غسل کے بدلے تیمم کروں گا۔؟

جواب: اگر آپ وضو کر سکتے ہیں تو وضو کر لیں، ورنہ وضو کے بدلے تیمم کریں۔

سوال: جب میں بائیں ہاتھ کے تیمم میں مشغول ہوں، اس وقت پیشانی کے تیمم یا دائیں ہاتھ کے تیمم میں شک کروں تو اس کا کیا حکم ہے۔؟

جواب: اس صورت میں اپنے شک کی پروا نہ کریں۔

سوال: اور اگر ان دونوں پیشانی یا اپنے ہاتھ کے تیمم کے سلسلہ میں تیمم کرنے کے بعد شک کروں تو پھر؟

جواب: اسی طرح اپنے شک کو کوئی اہمیت نہ دیں۔

جیرہ پر گفتگو

جب گفتگو کا موقع آیا تو میں نے اپنے والد محترم سے عرض کی کہ آپ نے کل مجھ سے جیرہ کے بارے میں تذکرہ کیا تھا لہذا آج

کی بات چیت جیرہ کے بارے میں ہونا چاہیے۔

والد: بالکل صحیح ہے جب آپ زخم یا پھوڑے یا ٹوٹے ہوئے عضو پر کوئی چیز باندھیں تو اس کو فقہی اصطلاح میں جیرہ کہتے ہیں۔

سوال: میں زخم، اور ٹوٹے ہوئے عضو کو سمجھ گیا لیکن قرح کیا چیز ہے؟

جواب: قروح وہ پھوڑے اور پھنسیاں ہیں کہ جو بدن میں نکلتی ہیں۔

سوال: جیرہ کی موجودگی میں کس طرح غسل یا وضو یا تیمم کروں گا؟

جواب: اگر آپ جیہہ کو بغیر کسی ضرور نقصان کے ہٹا سکتے ہوں تو ہٹالیں اور غسل کر لیں، یا اس کے نیچے سے مسح کر لیں، اس جہت سے کہ جو آپ پر واجب ہے اس کے اعتبار سے انجام دیں یعنی غسل واجب ہے تو غسل کر لیں، وضو یا تیمم واجب ہے تو اس پر ہاتھ پھیر لیں۔

سوال: اگر اس جیہہ کا ہٹانا ضرور عرج کی بنا پر ممکن نہ ہو تو؟

جواب: جیہہ کے اطراف کا حصہ جتنا آپ دھو سکتے ہیں دھولیں اور پھر جیہہ پر ہاتھ پھیر لیں، کیونکہ یہ عوض ہے اس چیز کا جو جیہہ نے ڈھانپ رکھا ہے۔

(۱) جیہہ کا وہ ظاہری حصہ جس پر آپ نے اپنا ترمی والا ہاتھ پھیرا وہ پاک ہو، اور جو نجاست جیہہ کے اندر زخم کی بنا پر لگی ہے اس کی کوئی اہمیت نہیں ہے۔

(۲) جیہہ غصبی نہ ہو۔

(۳) جیہہ کے زخم کا حجم ٹوٹے ہوئے عضو کی مقدار کے مطابق (جو عام طریقہ سے ہوتا ہے) ہونا چاہیے۔

سوال: اگر جیہہ کا حجم زخم کے حجم سے بڑا ہو تو؟

جواب: اس زیادہ مقدار کو ہٹا کر اس کے نیچے والے حصہ کو دھولیں یا اس پر ہاتھ پھیر لیں جیسا کہ اس کا مورد ہو ویسا ہی انجام دیں۔

سوال: اگر جیہہ ہٹانا ممکن نہ ہو یا پھر زخم والی جگہ سے اس کا ہٹانا نقصان دہ ہو تو اس وقت کیا کیا جائے؟

جواب: آپ نہ ہٹائیں اور جیہہ پر ہاتھ پھیرتے وقت وضو کر لیں۔

سوال: اگر اس جیہہ کا ہٹانا (کہ جس کی مقدار زائد ہے) سالم جگہ کے لیے نقصان دہ ہو اور زخم والی جگہ کو ضرر ہو تو اس وقت کیا کیا جائے؟

جواب: اگر جیہہ تیمم والے اعضاء پر نہ ہو تو تیمم کے بدلے وضو کر لیا اور اگر اعضاء تیمم پر جیہہ ہو تو وضو اور تیمم دونوں کر لیں۔

سوال: اگر جیہہ میرے تمام چہرے یا پورے ہاتھ یا پیر پر ہو تو میں کس طرح وضو کروں؟

جواب: جیہہ پر ہاتھ پھیرتے ہوئے وضو کر لیں۔

سوال: اور اگر جیہہ تمام اعضا یا اکثر اعضاء پر ہو تو؟

جواب: آپ جیہہ پر ہاتھ پھیرتے ہوئے وضو اور تیمم دونوں کو جمع کر لیں یعنی دونوں کو انجام دیں۔

سوال: اگر میرے چہرے یا ہاتھ پر ایسا زخم یا پھوڑا، جو کھلا ہو، باندھا نہ گیا ہو اور ڈاکٹر نے اس پر پانی کا استعمال منع کر دیا ہو تو پھر میں کس طرح وضو کروں؟

جواب: اس کے اطراف کو دھوئیں اور زخم والی جگہ کو نہ دھوئیں۔

سوال: مثلاً میرے چہرے یا ہاتھ کا کچھ حصہ ٹوٹ گیا اور وہ کھلا ہوا ہو اور پانی کا استعمال اس کو ضرر بھی دیتا ہو، اور اس جگہ زخم بھی نہیں ہے تو میں کس طرح وضو کروں؟

جواب: آپ وضو کے بدلے تیمم کریں۔

سوال: اور اگر کھلا ہوا زخم مسح کرنے کی جگہ مثلاً سر یا پاؤں میں ہو، اور پانی بھی اس کو ضرر پہنچاتا ہو میں کس طرح وضو میں مسح کروں۔؟

جواب: آپ تیمم کریں۔

سوال: اگر میں غسل کرنا چاہوں اور میرے جسم کے کسی حصہ میں زخم یا پھوڑا ہو اور وہ زخم یا پھوڑا کھلا ہوا ہو تو کیا کروں؟

جواب: پھوڑے پھنسی کی جگہ کو چھوڑ کر باقی حصہ کو دھوئیں یا پھر تیمم کر لیں اس بارے میں آپ کو اختیار ہے۔

سوال: اور اگر میرے جسم کا کوئی حصہ ٹوٹا ہوا ہو تو میں غسل کس طرح کروں؟

جواب: غسل کے بدلے تیمم کریں۔

تمام شد جلد اول

فہرست

۳	توجہ.....
۴	تعارف مؤسسہ.....
۵	مقدمہ.....
۵	پہلا حصہ.....
۶	حصہ دوم.....
۶	حصہ سوم.....
۸	مکالمہ.....
۱۰	۱- واجبات.....
۱۰	۲- محرمات.....
۱۱	۳- مستحبات.....
۱۱	۴- مکروہات.....
۱۱	۵- مباحات.....
۱۲	عبادت اور معاملات کیا ہیں؟.....
۱۳	ان اصطلاحات کو نہیں جانتا تھا کہ ان کا مقصد کیا ہے؟.....
۱۶	علامت بلوغ.....
۱۷	تقلید پر گفتگو.....
۱۷	تقلید.....
۱۷	ایسا کیوں نہیں؟.....
۲۲	نجاست پر گفتگو.....

- ۲۳ ۴- منی
- ۲۳ ۵- خون
- ۲۴ ۶- کتا
- ۲۴ ۷- سور
- ۲۴ ۸- شراب
- ۲۴ ۱۰- نجاست کھانے والے حیوان کا پسینہ
- ۲۵ پہلا قاعدہ
- ۲۵ دوسرا قاعدہ
- ۲۵ تیسرا قاعدہ
- ۲۶ چوتھا قاعدہ
- ۲۶ طہارت پر گفتگو
- ۲۸ ۱- کثیر پانی
- ۲۸ ۲- کنویں کا پانی
- ۲۸ ۳- جاری پانی
- ۲۸ ۴- بارش کا پانی
- ۳۱ (۲) (دوسرا مطہر) سورج
- ۳۱ (۳) تیسرا مطہر
- ۳۲ (۴) (چوتھا مطہر) زمین
- ۳۲ (۵) (پانچواں مطہر) تبعیت
- ۳۳ (۶) (چھٹا مطہر) اسلام
-

۳۳	(۷) (ساتواں مطہر) بالغ مسلمان یا میزبچہ کا غائب ہونا۔
۳۳	(۸) (اٹھواں مطہر) انتقال۔
۳۴	(۹) (نواں مطہر) استحالہ۔
۳۴	(۱۰) دسواں مطہر۔
۳۴	(۱۱) (گیارہواں مطہر) انقلاب۔
۳۵	(۱۲) (بارہواں مطہر) نجاست کھانے والے حیوان کا استبراء۔
۳۵	جنابت پر گفتگو۔
۳۶	حدث اکبر۔
۳۶	حدث اصغر۔
۳۶	اول:
۳۷	دوم:
۳۹	حیض پر گفتگو۔
۳۹	حیض کا سبب۔
۴۲	نفاس پر گفتگو۔
۴۴	استحاضہ پر گفتگو۔
۴۹	موت پر گفتگو۔
۵۸	وضو پر گفتگو۔
۵۹	الف - ترتیب۔
۵۹	ب - موالات۔
۶۰	پہلا قاعدہ۔

۶۱ دوسرا قاعدہ
۶۱ تیسرا قاعدہ
۶۱ غسل پر گفتگو
۶۲ ”ارتماسی اور ترتیبی“
۶۵ تیمم پر گفتگو
۶۹ جیرہ پر گفتگو